

رساله

الصادر من الرباني

على

أسراف القادياني

مسئلہ از: سراسا وہ ضلع سہارنپور، مرسلہ یعقوب علی خاں کلارک پولیس

۱۵ رمضان المبارک ۱۳۱۵ھ

قبلہ و کعبہ ام مدظلہ بعد آداب فدویانہ کے معروض خدمت کے اس قصبہ
سراسا وہ میں ایک شخص جو اپنے آپ کو ”نائب مسیح“ یعنی مرزا غلام احمد قادیانی مسیح
موعود کا خلیفہ بتلاتا ہے۔

پرسوں اس نے ایک عبارت پیش کی جس کا مضمون ذیل میں تحریر کرتا ہوں
ایک دوسرے صاحب نے وہی عبارت مولوی رشید احمد صاحب گنگوہی کو بھیجی ہے
مگر میں خدمت والا میں پیش کرتا ہوں اور مجھے یقین ہے کہ بہت جلد جواب سے
مشرف ہوں گا اور در صورت تاخیر کئی مسلمانوں کا ایمان جاتا رہے گا اور وہ اپنی راہ
پر لے آئے گا زیادہ حدادب!

تحریر یہ ہے

”ایک مدت سے حضرت عیسیٰ علیہ السلام کی وفات
وحیات میں ہر جگہ گفتگو ہوتی ہے اور اس میں دو گروہ
ہیں ایک وہ گروہ ہے جو مدعی حیات ہے اور ایک وہ
گروہ ہے جو منکر حیات ہے اور ان دونوں فریق کی

طرف سے کتابیں شائع ہو چکی ہیں۔

اب آپ کی خدمت میں التماس کرتا ہوں کہ ان دونوں فریق میں سے کون حق پر ہے؟ بس اس بارے میں ایک آیت قطعیۃ الدلالتہ اور صریحہ الدلالتہ یا کوئی حدیث مرفوع متصل اس مضمون کی عنایت فرمائیں کہ حضرت عیسیٰ علیہ السلام بحسدہ العنصری ذی حیات جسمانی آسمان پر اٹھائے گئے ہیں اور کسی وقت میں بعد حضرت خاتم النبیین محمد رسول اللہ صلی اللہ تعالیٰ علیہ وسلم آسمان سے رجوع کریں گے اور اس دوبارہ رجوع میں وہ نبی نہ رہیں گے اور وہ نبوت یا رسالت سے خود مستعفی ہوں گے یا ان کو خدا تعالیٰ اس عہدہ جلیلہ سے معزول کر دے گا؟ تو پہلے تو کوئی آیت بشروط متذکرہ بالا ہونی چاہئے اور بعد اس کے کوئی حدیث، تاکہ ہم اس حالت تذبذب سے بچیں اور جو آیت ہو اس میں لفظ ”حیات“ ہو خواہ وہ کسی صیغہ سے

ہو یہاں کئی صاحب ایسے ہیں جو حضرت عیسیٰ علیہ السلام کی حیات پر گفتگو کرتے ہیں اور ”متوفیک و فلما توفیتی“ دو آیت پیش کرتے ہیں اور ان دونوں آیتوں کا ترجمہ حضرت رسول خدا صلی اللہ تعالیٰ علیہ وسلم و ابن عباس سے پیش کرتے ہیں اور سند میں صحیح بخاری اور اجتہاد بخاری موجود کرتے ہیں۔

اب آپ ان آیتوں کے ترجمے جو کسی صحابی یا رسول اللہ صلی اللہ تعالیٰ علیہ وسلم سے منقول ہوں اور صحیح بخاری میں موجود ہوں عنایت فرمائیے اور دونوں طرف روایتیں ہر قسم کی موجود ہیں ہم کو صرف ”قرآن شریف“ سے ثبوت چاہئے جس تو اتر کے برابر کوئی تو اتر نہیں ہے اور دوسرا سوال یہ ہے کہ حضرت امام مہدی اور دجال کا ہونا قرآن شریف میں ہے یا نہیں؟ اگر ہے تو اس کی آیت اور نہیں ہے تو وجہ فقط بینوا تو جروا۔

بسم اللہ الرحمن الرحیم

ان الذین کذبوا بآیاتنا
واستکبروا عنها لا تفتح
لهم ابواب السماء
الحمد لله الذی خلق
عبده وابن امته عیسی
ابن مریم رسول اللہ
بکلمۃ منه وجعله فی
البدء مبشراً برسول یأتی
من بعده اسمہ احمد
فی الختم ناصرراً لملته
اماماً من امته نائباً عنه
صلی اللہ تعالیٰ علیہ
وعلیٰ سائر انبیائہ وکل
محبوب لدیہ وعلیناہم

یعنی بے شک وہ جو ہماری نشانیوں
کو جھٹلاتے ہیں اور اکڑتے ہیں ان
کے لئے آسمان کے دروازے نہیں
کھولے جائیں گے اور تمام تعریفیں
اس کے لئے جو اپنے بندے اور اس
کی امت کا بیٹا عیسیٰ ابن مریم علیہما
الصلوة والسلام اللہ کے رسول کو پیدا
فرمایا بولتا ہوا اور ان کو خوشخبری سنانے
والا اپنے بعد اس کے رسول کی آمد کی جن
کا نام نامی اسم گرامی ”محمد“ (صلی اللہ
تعالیٰ علیہ وسلم) ہے اور آخر میں ان
کے ملت کی مدد کرتے ہوئے ان کی
امت کی امامت کرتے ہوئے رسول
اللہ کی نیابت کرتے ہوئے اللہ تعالیٰ
درود بھیجے ان پر اور تمام نبیوں پر اور ہر

الی یوم الدین آمین آمین
یارب العلمین قال الفقیر
محمد المدعو بحامد
رضا القادری البریلوی
غفر له اللہ تعالیٰ له
واوردہ من مناہل المنی
کل مورد روی۔

اس پر جوان کا پیارا ہے اور ان کے
طفیل ہم پر بھی قیامت تک آمین
آمین اے! سارے جہاں کے مالک
اے کہا محمد نے جسے حامد رضا قادری
بریلوی کہا جاتا ہے اللہ اے بخشے اور
اسے تمناؤں کی ان گھاٹوں پر اتارے
جہاں سے وہ سیراب ہو۔ (فاروقی)

الجبور رب اللہم ہر لہ الرحمن والصور

برادران مسلمین حفظکم اللہ تعالیٰ عن شرور المفسدین حفظنا موس وحفظ
بان وحفظ جسم وحفظ مال میں سب مؤمن و کافر ہمیشہ ساعی و سرگرم رہتے ہیں،
اللہ عز وجل کو یاد کر کے اپنے وقت عزیز کا ایک حصہ اپنے حفظ دین بھی صرف
کیجئے کہ یہ سب سے اہم یعنی بگوش ہوش یہ چند کلمے سن لیجئے اور انہیں میزان
عقل والصاف میں تول کر حق و ناحق کی تمیز کیجئے فضل الہی عز وجل سے امید
واثق ہے کہ دم کے دم میں صبح حق تجلی فرمائے گی اور شب ضلالت کی ظلمت
دھواں ہو کر اڑ جائے گی۔

مخالفین اگر برسر انصاف آئیں فہو المراد ورنہ آپ تو بعنایت الہی راہ حق پر

ثابت قدم ہو جائیں گے وباللہ التوفیق میں پیش از جواب چند مقدمات نافذ ذکر کرتا ہوں جن سے بعونہ تعالیٰ حق واضح ہو اور صواب لارنج:

واللہ المعین وبہ یعنی اللہ ہی مددگار ہے اور ہم اسی سے

نستعین۔ مدد کے طلب گار ہیں۔ (فاروقی)

مقدمہ اولیٰ:- مسلمانو! میں پہلے تمہیں ایک سہل پہچان گراہوں کی بتاتا ہوں جو خود قرآن مجید و حدیث حمید میں ارشاد ہوئی۔

اللہ عزوجل نے قرآن عظیم اتارا:

”يَبَيِّنَا لِكُلِّ شَيْءٍ (یعنی) جس میں ہر چیز کا روشن بیان“

تو کوئی ایسی بات نہیں جو قرآن میں نہ ہو مگر ساتھ ہی فرمادیا:

”وَمَا يَعْقِلُهَا إِلَّا الْعَالِمُونَ (یعنی) اس کی سمجھ نہیں مگر عالموں کو“

اس لئے فرماتا ہے:

”فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ (یعنی) علم

والوں سے پوچھو اگر تم نہ جانتے ہو“

اور پھر یہی نہیں کہ علم والے آپ سے آپ کتاب اللہ کے سمجھ لینے پر قادر ہوں،

نہیں بلکہ اس کے متصل ہی فرمادیا:

”وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ (یعنی)

اے نبی ہم نے یہ قرآن تیری طرف بس لئے اتارا کہ تو

لوگوں سے (اس کی) شرح بیان فرمادے اس چیز کی جو ان کی طرف اتاری گئی“

اللہ تعالیٰ قرآن عظیم کے لطائف و نکات منتہی نہ ہوں گے، ان دو آیتوں کے اتصال سے رب العالمین نے ترتیب وار سلسلہ فہم کلام الہی کا منتظم فرمادیا کہ: اے جاہلو تم کلامِ علما کی طرف رجوع کرو اور اے عالمو تم ہمارے رسول کا کلام دیکھو تو ہمارا کلام سمجھ میں آئے غرض ہم پر تقلید ائمہ واجب فرمائی اور ائمہ پر تقلید رسول اور رسول پر تقلید قرآن:

وَلِلّٰهِ الْحُجَّةُ الْبَالِغَةُ اللہ ہی کے لئے حجت بالغہ ہے اور اللہ

والحمد لله رب العلمین . ہی کے لئے حمد ہے جو رب العالمین ہے

امام عارف باللہ عبدالوہاب شمرانی قدس سرہ الربانی کتاب مستطاب ”میزان الشریعة الکبریٰ“ میں اس معنی کو جا بجا تفصیل تام بیان فرمایا ازاں جملہ فرماتے ہیں:

”لو لان رسول الله صلى الله تعالى عليه وسلم فصل

بشریعة ما اجمل فی قرآن بقى على اجماله كما ان

الائمة المجتهدين لو لم يفصلوا ما اجزل فی السنة

لبقيت على اجمالها وهكذا الى عصرنا هذا پس اگر

رسول اللہ صلی اللہ تعالیٰ علیہ وسلم اپنی شریعت سے مجملات

قرآن کی تفصیل نہ فرماتے تو قرآن یونہی مجمل رہتا اور

اگر ائمہ مجتہدین مجملات حدیث کی تفصیل نہ کرتے تو حدیث

تویہ سلسلہ ہدایت رب العزت کا قائم فرمایا ہوا ہے جو اسے توڑنا چاہے وہ ہدایت نہیں چاہتا بلکہ صریح ضلالت کی راہ چل رہا ہے اسی لئے قرآن عظیم کی نسبت ارشاد فرمایا:

”يُضِلُّ بِهِ كَثِيرًا أَوْ يَهْدِي بِهِ كَثِيرًا اللَّهُ تَعَالَى اِسِي قُرْآن سے بہتیروں کو گمراہ کرتا اور بہتیروں کو سیدھی راہ عطا فرماتا ہے“

جو سلسلے سے چلتے ہیں بفضلہ تعالیٰ ہدایت پاتے ہیں اور جو سلسلہ توڑ کر اپنی ناقص
اوندھی سمجھ کے بھروسے قرآن عظیم سے بذات خود مطلب نکالنا چاہتے ہیں چاہے ضلالت
میں گر نہ ہیں اسی لئے امیر المؤمنین عمر فاروق اعظم رضی اللہ تعالیٰ عنہ فرماتے ہیں:

سیاتنی ناس یجادلونکم بشبهات القرآن فخذوہم
بالسنن فان اصحاب السنن اعلم بکتاب اللہ
(یعنی) قریب ہے کہ کچھ لوگ ایسے آئیں گے جو تم سے
قرآن عظیم کے مشتبہ کلمات سے جھگڑیں گے تم انہیں
حدیثوں سے پکڑو کہ حدیث والے قرآن کو خوب جانتے
ہیں رواہ الدارمی ونصرہ المقدسی فی النجۃ

واللکائی فی السنة وبن عبدالبر فی العلم وابن ابی
 زمنین فی اصل السنة ولداری و الدارقطنی و
 الاصبهانی فی الحجة ابن النجار“ (یعنی دارمی نے اور
 نصر مقدسی نے ”حجۃ“ میں اور لاکائی نے ”سنة“ میں اور ابن
 عبدالبر نے ”العلم“ میں اور ابن ابوزمین نے ”اصول السنة“
 میں اور دارقطنی اور اصبہانی نے ”حجۃ“ میں اور ابن نجار نے
 اس حدیث پاک کو روایت کی۔ (فاروقی)

اسی لئے امام سفیان بن عیینہ رضی اللہ تعالیٰ عنہ فرماتے ہیں:
 ”الحديث مضلة الا للفقهاء (یعنی) حدیث گمراہ کر دینے
 والی ہے مگر ائمہ مجتہدین کو“

توجہ وہی ہے کہ قرآن مجمل ہے جس کی توضیح حدیث بنے فرمائی اور حدیث
 مجمل ہے جس کی تشریح ائمہ مجتہدین نے کر دکھائی تو جو ائمہ کا دامن چھوڑ کر قرآن و
 حدیث سے اخذ کرنا چاہے بہکے گا اور جو حدیث چھوڑ کر قرآن مجید سے لینا چاہے وادی
 ضلالت میں پیا سامرے گا تو خوب کان کھول کر سن لو اور لوح دل پر نقش کر رکھو کہ جسے
 کہتا سنو ہم اماموں کا قول نہیں جانتے ہمیں تو قرآن و حدیث چاہئے جان لو یہ گمراہ
 ہے اور جسے کہتا سنو کہ ہم حدیث نہیں جانتے ہمیں تو قرآن درکار ہے سمجھ لو کہ یہ بددین

دین خدا کا بد خواہ ہے، پہلا فرقہ قرآن عظیم کی پہلی آیت ”فَاسْئَلُوا أَهْلَ الذِّكْرِ“ (یعنی اے لوگو! علم والوں سے پوچھو) کا مخالف مستکبر اور دوسرا طاہفہ قرآن عظیم کی دوسری آیت ”لَتَبَيِّنَ لِلنَّاسِ مَا نَزَّلَ إِلَيْهِمْ“ (یعنی لوگوں کو اس کی شرح بیان فرمادیں جو ان کی طرف اترا) کا منکر ہے۔

رسول صلی اللہ تعالیٰ علیہ وسلم نے پہلے فرقہ مخزولہ کا رد اس حدیث میں فرمایا کہ ارشاد فرماتے ہیں:

”الاسألو اذالم يعلموا فانما شفاء العی السؤال کیوں نہ پوچھا جب نہ جانتے تھے کہ تھیننے کی دوا تو پوچھنا ہے رواہ ابو داؤد عن جابر بن عبد اللہ رضی اللہ تعالیٰ عنہما“ (یعنی اس حدیث پاک کو امام ابو داؤد نے حضرت جابر ابن عبد اللہ رضی اللہ تعالیٰ عنہما سے روایت کی۔ فاروقی)

اور دوسرے طاہفہ ملعونہ کا رد اس حدیث میں فرمایا کہ ارشاد فرماتے ہیں:

”الا انی اوتیت القرآن ومثله معه الا یوشک رجل شبعان علی اریکته یقول علیکم بهذا القرآن فما وجدتم فیہ من حلال فاحلوه وما وجدتم فیہ من حرام فاحرموه وان ما حرم رسول اللہ (صلی اللہ تعالیٰ علیہ وسلم) کما حرم اللہ (یعنی) سن لو مجھے

قرآن عطا ہوا اور قرآن کے ساتھ اس کا مثل خبردار نزدیک ہے کہ کوئی پیٹ بھرا اپنے تخت پر پڑا کہے یہی قرآن لئے رہو اس میں حلال پاؤ اسے حلال جانو اور جو حرام پاؤ اسے حرام مانو حالانکہ جو چیز رسول اللہ صلی اللہ تعالیٰ علیہ وسلم نے حرام کی وہ اسی کے مثل ہے جو اللہ نے حرام فرمائی رواہ

الائمة احمد والدارمی وابوداؤد والترمذی وابن ماجه عن المقدم بن معديكرب ونحوه عندهم ما خلا الدارمی وعند البيهقي في الدلائل عن ابي رافع و عند ابی داؤد عن العرباض بن ساریة رضی اللہ تعالیٰ عنہم“ (یعنی اس حدیث پاک کو امام احمد، امام دارمی، امام ابوداؤد، امام ترمذی اور امام ابن ماجہ نے حضرت مقدم ابن معدی کرب سے روایت کیا اور ایسے ہی ان کے نزدیک سوائے دارمی کے اور امام بیہقی کے نزدیک ”دلائل“ میں حضرت ابورافع سے اور ابوداؤد کے نزدیک عرباض ابن ساریہ رضی اللہ تعالیٰ عنہم سے روایت کیا۔ اُ فاروقی)

رسول اللہ صلی اللہ تعالیٰ علیہ وسلم کی پیشن گوئی کے مطابق اس زمانہ فساد میں ایک تو پیٹ بھرے بے فکرے نیچری حضرات تھے جنہوں نے حدیثوں کو یکسر ردی کر دیا

اور بزور زبان صرف قرآن عظیم پر دار و مدار رکھا حالانکہ واللہ وہ قرآن کے دشمن اور قرآن ان کا دشمن وہ قرآن کو بدلنا چاہتے ہیں اور مراد الہی کے خلاف اپنی ہوائے نفس کے موافق اس کے معنی گڑھنا۔

اب دوسرے یہ حضرات نئے فیشن کے مسیحی اس انوکھی آن والے پیدا ہوئے کہ ہم کو صرف قرآن شریف سے ثبوت چاہئے جس کے تواتر کے برابر کوئی تواتر نہیں ہے تو بات کیا ہے کہ یہ دونوں گمراہ طائفے دل میں خوب جانتے ہیں کہ رسول اللہ صلی اللہ تعالیٰ علیہ وسلم کے دربار میں ان کا ٹھکانا نہیں تھا در کی روشن حدیثیں ان کے مردود خیالات کے صاف پرزے پارچے بکھیر رہی ہیں اسی لئے اپنی بگڑی بنانے کو پہلے ہی دروازے بند کرتے ہیں کہ ہمیں صرف قرآن شریف سے ثبوت چاہیئے جس میں عوام بیچاروں کے سامنے اپنے سے لگتے لگانے کی گنجائش ہو۔

مسلمانو! تم ان گمراہوں کی ایک نہ سنو اور جب تمہیں قرآن میں شبہ ڈالیں تم حدیث کی پناہ لو اگر اس میں این و آں نکالیں تم ائمہ کا دامن پکڑو اس تیسرے درجے پر آ کر حق و باطل صاف کھل جائے گا اور ان گمراہوں کا اڑایا ہوا سارا غبار حق کے برستے ہوئے بادلوں سے دھل جائے گا، اس وقت یہ ضال مضل طائفے بھاگتے نظر آئیں گے:

”كَانَهُمْ حُمْرٌ مُّسْتَفِرَّةٌ فَفَرَّتْ“ یعنی گویا وہ بھڑکے ہوئے گدھے،

ہوں کہ شیر سے بھاگے ہوں (کنز)

مِنْ قَسْوَرَةٍ“

اول تو حدیثوں ہی کے آگے انھیں کچھ نہ بنے گی صاف منکر ہو بیٹھیں گے اور وہاں کچھ چوں و چرا کی تو ارشادات ائمہ معانی حدیث کو ایسا روشن کر دیں گے کہ پھر انھیں یہی کہتے بن آئے گی کہ ہم حدیث کو نہیں جانتے یا اماموں کو نہیں مانتے اس وقت معلوم ہو جائے گا کہ ان کا امام ابلیس لعین ہے جو انھیں لئے پھرتا ہے اور قرآن و حدیث و ائمہ کے ارشادات پر نہیں جمنے دیتا ولا حول ولا قوة الا باللہ العلیٰ العظیم۔

یہ نفیس و جلیل فائدہ ہمیشہ کے لئے محفوظ رکھو ہر جگہ کام آئے گا اور باذن اللہ تعالیٰ ہزار گراہیوں سے بچائے گا۔

کیف لا وانه من زواہر	یعنی کیوں نہیں کہ وہ سیدنا والد العلام
جواہر افادات سیدنا	مقدم المحققین الاعلام مدظلہ العالی الی
النوالد العلام مقدم	یوم القیام کے افادات کے جواہر کی
المحققین الاعلام مدظلہ	کلیوں میں سے ہے جو ان کی کتاب
العالی الی یوم القیام فی	مستطاب "البارقة المشارقة
کتابہ المستطاب البارقة	علی مارقة المشارقة" میں ہے اور
الشارقة علی مارقة المشارقة	اللہ ہی کے لئے حمد ہے جو سارے
والحمد لله رب العلمین۔	جہان کا رب ہے۔ ۱ (فاروقی)

مقدمہ ثانیہ:- مانی ہوئی باتیں چار قسم کی ہوتی ہیں۔

اول:- ضروریات دین جن کا منکر کافران کا ثبوت قرآن عظیم یا حدیث متواتر یا اجماع قطعیات الدلالات واضحہ الافادات سے ہوتا ہے جن میں نہ شبہ کو گنجائش نہ تاویل کو راہ۔

دوم:- ضروریات مذہب اہل سنت و جماعت جن کا منکر گمراہ بد مذہب ان کا ثبوت بھی دلیل قطعی سے ہوتا ہے اگرچہ باحتمال تاویل باب تکفیر مسدود ہو۔

سوم:- ثابتات محکمہ جن کا منکر بعد وضوح امر خاطی و آثم قرار پاتا ہے ان کے ثبوت کو دلیل ظنی کافی جبکہ اس کا مفاد اکبر رائے ہو کہ جانب خلاف کو مطروح و مضحک کر دے یہاں حدیث آحاد صحیح یا حسن کافی اور قول سواد اعظم و جمہور علماء سند وافی فان ید اللہ علی جماعۃ (یعنی بے شک اس جماعت پر اللہ کا دست قدرت ہے)۔

چہارم:- ظنیات محتملہ جن کے منکر کو صرف خطی کہا جائے ان کے لئے ایسی دلیل ظنی بھی کافی جس نے جانب خلاف کے لئے گنجائش بھی رکھی ہو۔

ہر بات اپنے ہی مرتبے کی دلیل چاہتی ہے جو فرق مراتب نہ کرے اور ایک مرتبے کی بات کو اس سے اعلیٰ درجے کی دلیل مانگے جاہل بیوقوف ہے یا مکار فیلسوف ع

ہر سخن وقتے و ہر نکتہ مقامے دارد

گرفرق مراتب کنی زندیقی

اور بالخصوص قرآن عظیم بلکہ حدیث ہی میں تصریح صریح ہونے کی تو اصل ضرورت نہیں حتیٰ کہ مرتبہ اعلیٰ یعنی ضروریات دین میں بھی بہت باتیں ضروریات دین سے ہیں جن کا منکر یقیناً کافر مگر بالخصوص ان کا ذکر آیات و احادیث میں نہیں۔

مثلاً باری عزوجل کا جہل محال ہونا قرآن و حدیث میں اللہ عزوجل کے علم و احاطہ علم کا لاکھ جگہ ذکر ہے مگر امکان و امتناع کی بحث کہیں نہیں پھر کیا جو شخص کہے کہ:

”واقع میں تو بے شک اللہ تعالیٰ سب کچھ جانتا ہے عالم الغیب والشہادۃ ہے کوئی ذرہ اس کے علم سے چھپا نہیں مگر ممکن ہے کہ جاہل ہو جائے“

تو کیا وہ کافر نہ ہوگا؟ کہ اس امکان کا سلب صریح قرآن میں مذکور نہیں حاشا للہ ضرور کافر ہے اور جو اسے کافر نہ کہے خود کافر تو جب ضروریات دین ہی کے ہر جزئیہ کی تصریح صریح قرآن و حدیث میں نہیں تو ان سے اتر کر اور کسی درجے کی بات پر یہ مڑ چڑاپن کہ ہمیں تو قرآن ہی دکھاؤ ورنہ ہم نہ مانیں گے نری جہالت ہے یا صریح ضلالت؟

اس کی نظیریوں سمجھنا چاہئے کہ: کوئی کہے فلاں بیگ کا باپ قوم کا مرزا تھا زید کہے کہ اس کا ثبوت کیا ہے؟ ہمیں قرآن میں لکھا دکھاؤ کہ مرزا تھا ورنہ ہم نہ مانیں گے کہ قرآن کے تو اتر کے برابر کوئی تو اتر نہیں ہے ایسے سفیہ کو مجنون سے بہتر اور کیا لقب دیا جاسکتا ہے؟

شرع میں نسب شہرت و تسامع سے ثابت ہو جاتا ہے بالخصوص قرآن مجید ہی میں تصریح کیا ضرور؟ یا کہا جائے کہ حضرت سیدنا یحییٰ علیہ الصلوٰۃ والسلام نے انتقال فرمایا زید کہے میں نہیں مانتا ہمیں خاص قرآن میں دکھا دو کہ ان کی رحلت ہو چکی ”سَلَّمَ عَلَيْهِ يَوْمَ وُلِدَ وَيَوْمَ يَمُوتُ“ فرمایا ہے مات یحییٰ کہیں نہیں آ یا تو اس احمق سے یہی کہا جائے گا کہ قرآن مجید میں بالصریح کتنے انبیاء علیہم الصلوٰۃ والسلام کی موت و حیات کا ذکر فرمایا جو خاص یحییٰ و عیسیٰ علیہما الصلوٰۃ والسلام کے انتقال و زندگی کا ذکر ہوتا بلکہ قرآن نے تو انبیاء ہی گنتی کے گنائے اور باقی کو فرما دیا:

”وَمِنْهُمْ مَّن لَّمْ نَقْصُصْ عَلَيْكَ بَہت انبیاء وہ ہیں جن کا ذکر

ہی ہم نے تمہارے سامنے نہ کیا“

تو عاقل کے نزدیک جس طرح ہزاروں انبیاء کا اصلاً تذکرہ نہ ہونے سے ان کی نبوت معاذ اللہ باطل نہیں ٹھہر سکتی یونہی موت یحییٰ یا حیات عیسیٰ علیہما الصلوٰۃ والسلام کا ذکر نہ فرمانے سے ان کی موت اور ان کی حیات بے ثبوت نہیں ہو سکتی عقل و انصاف ہو تو بات تو اتنے ہی فقرے میں تمام ہو گئی اور جنون و تعصب کا علاج میرے پاس نہیں۔

مقدمہ ثالثہ :- جو شخص کسی بات کا مدعی ہو اس کا بار ثبوت اسی کے ذمے

ہوتا ہے آپ اپنے دعوے کا ثبوت نہ دے اور دوسروں سے الثابوت مانگتا پھرے وہ پاگل و مجنون کہلاتا ہے یا مکار پر فنون و هذا ظاہر جداً۔

مقدمہ رابعہ:- جو جس بات کا بدعی ہو اس سے اس دعوے کے متعلق بحث کی جائے گی خارج از بحث بات کہ ثابت ہو تو اسے مفید نہیں نہ ثابت ہو تو اس کے خصم کو مضر نہیں ایسی بات میں اس کا بحث چھیڑنا وہی جان بچانا اور مکر کی چال کھیلنا اور عوام ناواقفوں کے آگے اپنے فریب کا ٹھیلنا ہوتا ہے۔

مثلاً زید بدعی ہو کہ میں قطب وقت ہوں اپنی قطبیت کا تو کچھ ثبوت نہ دے اور بحث چھیڑ دے کہ اس زمانے کے جو قطب تھے ان کا انتقال ہو گیا اس عیار سے یہی کہا جائے گا کہ اگر ان کا انتقال ثابت بھی ہو جائے تو تیرے دعوے کا کیا ثبوت اور تجھے کیا نافع تیرے خصم کو کیا مضر ہوا کیا ان کے انتقال سے یہ ضرور ہے کہ تو ہی قطب ہو جائے تو اپنے دعوے کا ثبوت دے ورنہ گریبان ذلت میں ڈال کر الگ بیٹھ۔

مقدمہ خامسہ:- کسی نبی کا انتقال دوبارہ دنیا میں اس کی تشریف آوری کو محال نہیں کر سکتا۔

اللہ عزوجل قرآن عظیم میں فرماتا ہے:

”أَوَكَلَّذِي مَرَّ عَلَىٰ قَرْيَةٍ وَهِيَ خَاوِيَةٌ عَلَىٰ عُرُوشِهَا
قَالَ أَنِّي يُحْيِي هَذِهِ اللَّهُ بَعْدَ مَوْتِهَا فَآمَنَهُ اللَّهُ مِائَةَ عَامٍ
ثُمَّ بَعَثَهُ قَالَ كَمْ لَبِثْتُ قَالَ لَبِثْتُ يَوْمًا أَوْ بَعْضَ يَوْمٍ
قَالَ بَلْ لَبِثْتُ مِائَةَ عَامٍ فَانْظُرْ إِلَىٰ طَعَامِكَ وَشَرَابِكَ لَمْ
يَتَسَنَّهْ وَانْظُرْ إِلَىٰ جِمْسَارِكَ وَلَنَجْعَلَكَ آيَةً لِلنَّاسِ

وَأَنْظُرْ إِلَى الْعِظَامِ كَيْفَ نُنْشِزُهَا ثُمَّ نَكْسُوهَا الْحُمَاءَ
فَلَمَّا تَبَيَّنَ لَهُ قَالَ أَعْلَمُ إِنَّ اللَّهَ عَلَى كُلِّ شَيْءٍ قَدِيرٌ ۝
یا اس کی طرح جو گزرا ایک بستی پر اور وہ گری ہوئی تھی اپنی
چھتوں پر بولا کہاں جلائے گا اسے اللہ بعد اس کی موت کے
سوا اسے موت دی اللہ نے سو برس پھر اسے زندہ کیا اور فرمایا تو
یہاں کتنا ٹھہرا بولا میں ایک دن یا دن کا کچھ حصہ فرمایا بلکہ تو
یہاں ٹھہرا سو برس اب دیکھ اپنے کھانے اور پینے کو (جو دو روز
میں بگڑ جانے کی چیز تھے وہ اب تک) نہ بگڑے (اور دیکھ
اپنے گدھے کو) (جس کی ہڈیاں تک گل گئیں) اور تاکہ ہم
تجھے نشانی بنائیں لوگوں کے لئے (کہ اللہ تعالیٰ یوں مردوں
کو جلاتا ہے) اور دیکھ ان ہڈیوں کو کہ ہم کیونکر انھیں اٹھاتے
پھر گوشت پہناتے ہیں جب یہ سب اس کے لئے ظاہر ہو گیا
(اور اس کی آنکھوں کے سامنے ہم نے اس کے گدھے کی گلی
ہوئی ہڈیوں کو درست فرما کر گوشت پہنا کر زندہ کر دیا)
بولا میں جانتا ہوں کہ اللہ سب کچھ کر سکتا ہے“

اس کے بعد رب جل وعلا نے سیدنا ابراہیم علیہ الصلوٰۃ والتسلیم کا قصہ ذکر فرمایا ہے
کہ انھوں نے اپنے رب سے عرض کی مجھے دکھا دے تو کیونکر مردے جلائے گا! حکم

ہوا چار پرندے اپنے اوپر بلا لے پھر انھیں ذبح کر کے متفرق پہاڑوں پر ان کے اجزاء رکھ دے سیدنا ابراہیم علیہ الصلوٰۃ والتسلیم نے ایسا ہی کیا ان کے پر اور خون اور گوشت قیمہ قیمہ کر کے سب خلط ملط کئے اور اس مجموعہ مخلوط کے حصے کر کے متفرق پہاڑوں پر رکھے، حکم ہوا انھیں بلا تیرے پاس دوڑے چلے آئیں گے سیدنا ابراہیم علیہ الصلوٰۃ والتسلیم نے بیچ میں کھڑے ہو کر آواز دی، ملاحظہ فرمایا کہ ہر جانور کے گوشت پوست پروں کا ریزہ ریزہ ہر پہاڑ سے اڑ کر ہوا میں باہم ملتا اور پورا پرند بن کر زندہ ہو کر ان کے پاس دوڑتا آرہا ہے۔

تو جب پرند چرند مر کر دنیا میں پھر پلٹے اور عزیر یا ارمیا علیہما الصلوٰۃ والسلام سو برس موت کے بعد دنیا میں پھر تشریف لا کر ہادی خلق ہوئے تو اگر سیدنا عیسیٰ علیہ الصلوٰۃ والسلام نے بالفرض انتقال بھی فرمایا ہو تو یہ ان کے دوبارہ تشریف لانے اور ہدایت فرمانے کا کیا مانع ہو سکتا ہے۔

یہاں مسلمانوں سے کلام ہے جو اپنے رب کو قادر مطلق مانتے اور اس کے کلام کو حق یقینی جانتے ہیں نیچری ملحدوں کا ذکر نہیں جن کا معبودان کے زعم میں نیچر کی زنجیروں میں جکڑا ہے کہ ان کے ساختہ نیچر کے خلاف دم نہیں مار سکتا جو بات ان کی ناقص عقل، معمولی قیاس سے باہر ہے کیا مجال کہ ان کا خدا کر سکے ان کے نزدیک قرآن مجید کے ایسے ارشادات معاذ اللہ بناوٹ کی کہانیاں ہیں کہ گڑھ گڑھ کر من سمجھوتے کو بنائی گئی ہیں۔

تَعَالَى اللَّهُ عَمَّا يَقُولُ
الظَّالِمُونَ غُلُوا كَبِيرًا ۝
قَاتِلْهُمْ اللَّهُ أَنَّى يُؤْفَكُونَ ۝
بَلْ لَعْنَهُمُ اللَّهُ بِكُفْرِهِمْ
فَقِيلَ مَا يُوْمِنُونَ ۝ وَسَيَعْلَمُ
الَّذِينَ ظَلَمُوا أَيَّ مُنْقَلَبٍ
يَنْقَلِبُونَ ۝

اللہ کو برتری ہے ان ظالموں کی باتوں
سے بڑی برتری، اللہ انھیں مارے
کہاں اوندھے جاتے ہیں، بلکہ اللہ
نے ان پر لعنت کی ان کے کفر کے
سبب تو ان میں تھوڑے ایمان لاتے
ہیں اور اب جاننا چاہتے ہیں ظالم
کہ کس کروٹ پلٹا کھائیں گے۔

اب فقیر غفرلہ المولی القدر ان مقدمات خمس سے منکر شمس کے حواس خمسہ
درست کر کے بتوفیق اللہ تعالیٰ جانب جواب عطف عنان اور چند تنبیہوں میں حق واضح
کو ظاہر و بیان کرتا ہے۔

تنبیہ اول: - سیدنا عیسیٰ بن مریم رسول اللہ و کلمۃ اللہ و روح اللہ صلی اللہ
تعالیٰ علی نبینا الکریم و علیہ سائر الانبیاء و بارک و سلم کے بارے میں یہاں تین مسئلے ہیں۔
مسئلہ اولی: - یہ کہ نہ وہ قتل کئے گئے نہ سولی دیئے گئے بلکہ ان کے رب جل
وعلا نے انھیں مکر یہود و عنود سے صاف سلامت بچا کر آسمان پر اٹھالیا اور ان کی
صورت دوسرے پر ڈال دی کہ یہود ملاعنہ نے ان کے ذمہ کے میں اسے سولی دی یہ ہم
مسلمانوں کا عقیدہ قطعیہ یقینیہ ایمانیہ پہلی قسم کے مسائل یعنی ضروریات دین سے ہے
جس کا منکر یقیناً کافر اس کی دلیل قطعی رب العزۃ جل و علا کا ارشاد ہے:

وبكفرهم وقولهم علىٰ مريم بهتانا عظيما وقولهم
 انا قتلنا المسيح عيسىٰ ابن مريم رسول الله وما قتلوه
 وما صلبوه ولكن شبه لهم وان الذين اختلفوا فيه
 لفي شك منه ما لهم به من علم الا اتباع الظن
 وما قتلوه يقيناً بل رفعه الله اليه وكان الله
 عزيزاً حكيماً وان من اهل الكتب الا ليومنن به قبل
 موته ويوم القيمة يكون عليهم شهيدا اور ہم نے
 یہود پر لعنت کی بسبب ان کے کفر کرنے اور مریم پر بہتان
 اٹھانے اور ان کے اس کہنے کے کہ ہم نے قتل کیا مسیح عیسیٰ
 بن مریم خدا کے رسول کو اور انھوں نے نہ اسے قتل کیا نہ
 اسے سولی دی بلکہ اس کی صورت کا دوسرا بنا دیا گیا ان کے
 لئے اور بے شک وہ جو اس کے بارے میں مختلف ہوئے
 (کہ کسی نے کہا کہ اس کا چہرہ تو عیسیٰ کا سا ہے مگر بدن عیسیٰ
 کا سا نہیں کسی نے کہا نہیں بلکہ وہی ہیں) البتہ اس سے
 شک میں ہیں انھیں خود بھی اس کے قتل کا یقین نہیں مگر گمان
 کے پیچھے ہو لیا اور بالیقین انھوں نے اسے قتل نہ کیا بلکہ
 اللہ نے اسے اپنی طرف اٹھا لیا اور اللہ غالب حکمت والا

ہے اور نہیں اہل کتاب سے کوئی مگر یہ ضرور ایمان لانے والا ہے عیسیٰ پر اس کے موت سے پہلے اور قیامت کے دن عیسیٰ ان پر گواہی دے گا۔“

اس مسئلے میں مخالف یہود و نصاریٰ ہیں اور مذہب نیچری کا قیاس چاہتا ہے کہ وہ مخالف ہوں یہود تو خلاف کیا ہی چاہیں اور یہ ساختہ نیچری کی سمجھ سے دور ہے کہ آدمی سلامت آسمان پر اٹھالیا جائے اور اس کی صورت کا دوسرا بن جائے اس کے دھوکے میں سولی پائے مگر ختم الہی کا ثمرہ کہ نصاریٰ بھی اس عبداللہ و رسول اللہ علیہ الصلوٰۃ والسلام کو معاذ اللہ وابن اللہ مان کر پھر باتباع یہود اسی کے قائل ہوئے کہ دشمنوں نے انھیں سولی دیدی، قتل کیا نہ ان کی خدائی چلی نہ بیٹے ہونے نے کام دیا، طرفہ (یہ کہ ان کا) خدا (ایسا) جسے آدمی سولی دیں و لا حول و لا قوۃ الا باللہ العلی العظیم۔

مسئلہ ثانیہ:- اس جناب رفعت قباب علیہ الصلوٰۃ والسلام کا قرب قیامت آسمان سے اترنا دنیا میں دوبارہ تشریف فرما ہو کر اس عہد کے مطابق جو اللہ عزوجل نے تمام انبیائے کرام علیہم الصلوٰۃ والسلام سے لیا دین محمد رسول اللہ صلی اللہ تعالیٰ علیہ وسلم کی مدد کرنا، یہ مسئلہ قسم ثانی یعنی ضروریات مذہب اہل سنت و جماعت سے ہے جس کا منکر گمراہ خاسر بد مذہب فاجر اس کی دلیل احادیث متواترہ و اجماع اہل حق ہے ہم یہاں بعض احادیث ذکر کرتے ہیں:

حدیث اول:- صحیح بخاری و صحیح مسلم میں حضرت ابو ہریرہ رضی اللہ تعالیٰ عنہ سے ہے رسول اللہ صلی اللہ تعالیٰ علیہ وسلم فرماتے ہیں:

”کیف انتم اذانزل ابن مریم فیکم وامامکم منکم
(یعنی) کیسا حال ہوگا تمہارا جب تم میں ابن مریم نزول کریں
گے اور تمہارا امام تمہیں میں سے ہوگا“

یعنی اس وقت کی تمہاری خوشی اور تمہارا فخر بیان سے باہر ہوگا کہ روح
اللہ تم میں اتریں تم میں رہیں تمہارے معین و یار بنیں اور تمہارے امام مہدی کے
پیچھے نماز پڑھیں۔

حدیث دوم:- نیز صحیحین و جامع ترمذی و سنن ابن ماجہ میں انھیں سے ہے
رسول اللہ صلی اللہ تعالیٰ علیہ وسلم فرماتے ہیں:

”والذی نفسی بیدہ لیوشکن ان نزل فیکم ابن مریم
حکماعدلا فیکسر الصلیب ویقتل الخنزیر ویضع الجزیة
و ینفیض السمال حتی لا یقبلہ احد حتی یكون السجدة
الواحدة خیرا من الدنیا وما فیہا ثم یقول ابو ہریرة فاقروا ان
شئتم وان من اهل الکتاب الا لیؤمنن به قبل موته قسم اس
کی جس کے ہاتھ میں میری جان ہے بے شک ضرور نزدیک

آتا ہے کہ ابن مریم تم میں حاکم عادل ہو کر اتریں پس صلیب کو توڑ دیں اور خنزیر کو قتل کریں اور جزیہ کو موقوف کر دیں گے (یعنی کافر سے سوا اسلام کے کچھ قبول نہ فرمائیں گے) اور مال کی کثرت ہوگی یہاں تک کہ کوئی لینے والا نہ ملے گا یہاں تک کہ ایک سجدہ تمام دنیا اور اس کی سب چیزوں سے بہتر ہوگا، یہ حدیث بیان کر کے ابو ہریرہ رضی اللہ تعالیٰ عنہ فرماتے ہیں تم چاہو تو اس کی تصدیق قرآن مجید میں دیکھ لو کہ اللہ تعالیٰ فرماتا ہے ”عیسیٰ کی موت سے پہلے سب اہل کتاب ان پر ایمان لے آئیں گے“

حدیث سوم:- صحیح مسلم میں انھیں سے ہے رسول اللہ صلی اللہ تعالیٰ علیہ وسلم

فرماتے ہیں:

”قیامت قائم نہ ہوگی یہاں تک کہ رومی نصاریٰ اعماق یا دابق میں اتریں (کہ ملک شام کے موضع ہیں) ان کی طرف مدینہ طیبہ سے ایک لشکر جائے گا جو اس دن بہترین اہل زمین سے ہوں گے۔ جب دونوں لشکر مقابل ہوں گے رومی کہیں گے ہمیں ہمارے ہم قوموں سے لڑنے دو جو ہم میں قید ہو کر تمہاری طرف گئے (اور جو مسلمان ہو گئے) ہیں

مسلمان کہیں گے نہیں واللہ ہم اپنے بھائیوں کو تمہارے
مقابلے میں تنہا نہ چھوڑیں گے پھر ان سے لڑائی ہوگی لشکر اسلام
سے ایک تہائی بھاگ جائیں گے اللہ تعالیٰ کبھی انھیں توبہ
نصیب نہ کرے گا اور ایک تہائی مارے جائیں گے وہ اللہ
کے نزدیک بہترین شہداء ہوں گے اور ایک تہائی کو فتح ملے
گی یہ کبھی فتنے میں نہ پڑیں گے پھر یہ مسلمان قسطنطنیہ کو (کہ
اس سے پہلے نصاریٰ کے قبضے میں آچکا ہوگا) فتح کریں گے وہ
غنیمتیں تقسیم ہی کرتے ہوں گے اپنی تلواریں درختان زیتون
پر لٹکا دیں ہوں گی کہ ناگاہ شیطان پکار دے گا کہ تمہارے
گھروں میں دجال آگیا مسلمان پلٹیں گے اور یہ خبر جھوٹی
ہوگی جب شام میں آئیں گے دجال نکل آئے گا: فبینما ہم
یعدون للقتال یسرون الصفوف اذ اقمیت الصلوة
فینزل عیسیٰ بن مریم فامہم فاذا راہ عدو اللہ ذاب
کما ینذوب المملح فی الماء فلو ترکہ لانذاب حتی
یہنک ولكن یقتله اللہ بیدہ فیرہم دمہ فی حربہ اسی
اثنا میں کہ مسلمان دجال سے قتال کی تیاریاں کرتے صفیں
سنوارتے ہوں گے کہ نماز کی تکبیر ہوگی عیسیٰ بن مریم نزول

فرمائیں گے ان کی امامت کریں گے، وہ خدا کا دشمن جال
جب انھیں دیکھے گا ایسا گلنے لگے گا جیسے نمک پانی میں گل جاتا
ہے اگر عیسیٰ رسول اللہ اسے نہ ماریں جب بھی گل گل کر
ہلاک ہو جائے مگر اللہ تعالیٰ ان کے ہاتھ سے اسے قتل کرے گا
مسیح مسلمانوں کو اس کا خون اپنے نیزے میں دکھائیں گے“

حدیث چہارم:- نیز صحیح مسلم و سنن ابی داؤد و جامع ترمذی و سنن نسائی
و سنن ابن ماجہ میں حضرت حذیفہ بن اسد غفاری رضی اللہ تعالیٰ عنہ سے ہے رسول اللہ
صلی اللہ تعالیٰ علیہ وسلم نے فرمایا:

”انھالن تقوم حتیٰ تر و اقبلھا عشر آیات ف ذکر
الدخان والدابة و طلوع الشمس من مغربھا و نزول
عیسیٰ بن مریم و یاجوج و ماجوج الحدیث بے
شک قیامت نہ آئے گی جب تک تم اس سے پہلے دس
نشانیوں نہ دیکھ لو ازاں جملہ ایک دھواں اور دجال اور دابة
الارض اور آفتاب کا مغرب سے طلوع کرنا اور عیسیٰ بن
مریم کا اترنا اور یاجوج ماجوج کا نکلنا“

حدیث پنجم:- مسند امام احمد و صحیح مسلم میں حضرت ام المؤمنین صدیقہ رضی
اللہ تعالیٰ عنہا سے ہے رسول اللہ صلی اللہ تعالیٰ علیہ وسلم نے دجال کے ذکر میں فرمایا:

”یاتی بالشام مدینة بفلسطين بیاب لدفینزل عیسیٰ
 علیه الصلاة والسلام فیقتله ویمکت عیسیٰ فی
 الارض اربعین سنة اماماعدلا وحکما مقسطا وه
 ملک شام میں شہر فلسطین دروازہ شہر لد کو جائے گا عیسیٰ علیہ
 الصلوٰۃ والسلام اتر کر اسے قتل کریں گے عیسیٰ علیہ الصلوٰۃ و
 السلام زمین میں چالیس برس رہیں گے امام عادل و حاکم
 منصف ہو کر“

حدیث ششم :- نیز مسند و صحیح مذکورین حضرت جابر بن عبد اللہ انصاری رضی
 اللہ تعالیٰ عنہما سے ہے رسول اللہ صلی اللہ تعالیٰ علیہ وسلم فرماتے ہیں:

”لاتزال طائفة من امتی یقاتلون علی الحق
 ظاہرین الی یوم القیمة فینزل عیسیٰ بن مریم
 فیقول امیرہم تعال صل لنا فیقول لا ان بعضکم
 علی بعض امیرتکرمہ اللہ تعالیٰ لہذہ الامة ہمیشہ
 میری امت کا ایک گروہ حق پر قتال کرتا قیامت تک غالب
 رہے گا عیسیٰ بن مریم علیہا الصلوٰۃ والسلام اتریں گے
 امیر المؤمنین ان سے کہے گا آئیے ہمیں نماز پڑھائیے وہ
 فرمائیں گے نہ! تم میں بعض بعض پر سردار ہیں بسبب اس

امت کی بزرگی کے اللہ تعالیٰ کی طرف سے

حدیث ہفتم :- نیز مسند احمد و صحیح مسلم و جامع ترمذی و سنن ابن ماجہ میں
مطولاً اور سنن ابی داؤد میں مختصراً حضرت نو اس بن سمعان رضی اللہ تعالیٰ عنہ سے ہے
رسول اللہ صلی اللہ تعالیٰ علیہ وسلم نے دجال کا ذکر فرمایا کہ:

”وہ شام و عراق کے درمیان سے نکلے گا چالیس دن رہے
گا پہلا ایک دن ایک سال کا ہوگا اور دوسرا ایک مہینے کا
تیسرا ایک ہفتہ کا باقی دن جیسے ہوتے ہیں اس قدر جلد
ایک شہر سے دوسرے شہر میں پہنچے گا جیسے بادل کو ہوا اڑائے
لئے جاتی ہو جو اسے مانیں گے ان کے لئے بادل کو حکم
دے گا برسنے لگے گا زمین کو حکم دے گا کھیتی جم اٹھے گی
جو نہ مانیں گے ان کے پاس سے چلائے جائے گا ان پر
قحط ہو جائے گا تہی دست رہ جائیں گے ویرانے پر کھڑا ہو
کر کہے گا اپنے خزانے نکال خزانے نکل کر شہد کی مکھیوں کی
طرح اس کے پیچھے ہو لیں گے پھر ایک جوان گٹھے ہوئے
جسم کو بلا کر تلوار سے دو ٹکڑے کرے گا دونوں ٹکڑے ایک
نشانیہ تیر کے فاصلے سے رکھ کر مقتول کو آواز دے گا وہ زندہ
ہو کر چلا آئے گا دجال لعین اس پر بہت خوش ہوگا ہنسے گا

فبینما هو كذلك اذ بعث الله المسيح عیسیٰ بن مریم
 علیه الصلاة والسلام فینزل عند المنارة البيضاء
 شرقی دمشق بین مهر و دتین و اضعا کفیه علی
 اجنحة ملکین اذا طأ طأ رأسه قطرو اذا رفعه تحدر منه
 جمان كاللؤلؤ فلا یحل لکافر یجدر یح نفسه
 الامات و نفسه ینتهی حیث ینتهی طرفه فیطلبه
 حتی یدر که بباب لدیفقتله و جال لعین اسی حال میں
 ہوگا کہ اللہ عزوجل مسیح عیسیٰ بن مریم علیہ الصلوٰۃ والسلام کو
 بھیجے گا وہ دمشق کی شرقی جانب منارۃ سپید کے پاس نزول
 فرمائیں گے دو کپڑے ورس و زعفران سے رنگے ہوئے
 پہنے دو فرشتوں کے پروں پر ہاتھ رکھے جب اپنا سر
 جھکائیں گے بالوں سے پانی ٹپکے گا اور جب سر اٹھائیں
 گے موتی سے جھڑنے لگیں گے کسی کافر کو حلال نہ ہوگا کہ
 ان کے سانس کی خوشبو پائے اور مرنے جائے اور ان کا
 سانس وہاں تک پہنچے گا جہاں تک ان کی نگاہ پہنچے گی وہ
 دجال لعین کو تلاش کر کے بیت المقدس کے قریب جو شہر لد
 ہے اس کے دروازے کے پاس اسے قتل فرمائیں گے“

اس کے بعد سید عالم صلی اللہ تعالیٰ علیہ وسلم نے ان کے زمانے میں یا جوج کا نکلنا پھر اس کا ہلاک ہونا بیان فرمایا پھر ان کے زمانے میں برکت کی افراط یہاں تک کہ انار اتنے بڑے بڑے پیدا ہوں گے کہ ایک انار سے ایک جماعت کا پیٹ بھرے گا چھلکے کے سایہ میں ایک جماعت آجائے گی، ایک اونٹنی کا دودھ آدمیوں کے گروہ کو کافی ہوگا ایک گائے کا دودھ سے ایک قبیلے ایک بکری کے دودھ سے ایک قبیلے کی شاخ کا پیٹ بھر جائے گا۔

حدیث ہشتم:- نیز مسند احمد صحیح مسلم میں حضرت عبداللہ بن عمرو بن العاص رضی اللہ تعالیٰ عنہما سے ہے رسول اللہ صلی اللہ تعالیٰ علیہ وسلم فرماتے ہیں:

”يُخْرِجُ الدَّجَالَ فِي أُمَّتِي فِيمَكْثُ أَرْبَعِينَ فَيَبْعَثُ

اللَّهُ عِيسَى بْنُ مَرْيَمَ فَيَطْلُبُهُ فَيَهْلِكُ الْحَدِيثُ دَجَالُ

مِيرَى أُمَّتٍ فِي نَكَلَةٍ غَايِكَ فِي أَكْثَرِ أَجَلٍ يَخْرُجُ اللَّهُ عَزَّ وَجَلَّ

عِيسَى بْنُ مَرْيَمَ كَوَيْبِجِجَ غَاوَهُ اسَ دُھُونْدُھُ كَرَقْلُ كَرِيں گے“

حدیث نہم:- سنن ابی داؤد میں حضرت ابو ہریرہ رضی اللہ تعالیٰ عنہ سے ہے رسول اللہ صلی اللہ تعالیٰ علیہ وسلم فرماتے ہیں:

”لَيْسَ بَيْنِي وَبَيْنَهُ نَبِيٌّ يَعْنِي عِيسَى عَلَيْهِ السَّلَامُ وَانْه

نَازِلٌ فَإِذَا رَأَيْتُمُوهُ فَاعْرِفُوهُ رَجُلٌ مَوْبُوعٌ إِلَى

الْحُمْرَةِ وَالْبَيَاضِ بَيْنَ مَمْصُورَتَيْنِ كَأَنَّ رَأْسَهُ يَقْطُرُ

ان لم یصبہ بلل فیقاتل الناس علی الاسلام فیدق
 الصلیب ویقتل الخنزیر ویضع الجزیة ویهلك الله
 فی زمانه الملل کلها الا الاسلام ویهلك المسیح و
 یهلك المسیح الدجال فیمکت فی الارض
 اربعین سنة ثم یتوفی فیصلی علیہ المسلمون
 میرے اور عیسیٰ کے بیچ کوئی نبی نہیں اور بے شک وہ
 اترنے والے ہیں جب تم انھیں دیکھنا پہچان لینا وہ میانہ
 قد ہیں رنگ سرخ و سپید دو کپڑے ہلکے زرد رنگ کے
 پہنے ہوئے گویا ان کے بالوں سے پانی ٹپک رہا ہے
 اگرچہ انھیں تری نہ پہنچی ہو وہ اسلام پر کافروں سے جہاد
 فرمائیں گے صلیب توڑیں گے خنزیر کو قتل کریں گے جزیہ
 اٹھادیں گے ان کے زمانے میں اللہ عز و جل اسلام کے
 سوا سب ہند ہوں کو فنا کر دے گا وہ مسیح دجال کو ہلاک
 کریں گے دنیا میں چالیس برس رہ کر وفات پائیں گے
 مسلمان ان کے جنازے کی نماز پڑھیں گے“

حدیث دہم:- جامع ترمذی میں حضرت مجمع بن جاریہ انصاری رضی اللہ
 تعالیٰ عنہ سے ہے رسول اللہ صلی اللہ تعالیٰ علیہ وسلم فرماتے ہیں:

”یقتل ابن مریم الدجال بیاب لد عیسیٰ بن مریم علیہ

الصلوة والسلام دجال کو دروازہ شہر لد پر قتل فرمائیں گے“

امام ترمذی فرماتے ہیں یہ حدیث صحیح ہے اور اس باب میں حدیثیں وارد ہیں حضرت عمران بن حصین و نافع بن عتبہ و ابو برزہ و حذیفہ بن اسید و ابو ہریرہ و کیسان و عثمان بن ابی العاص و جابر و ابوامامہ و ابن مسعود و عبد اللہ بن عمر و سمرہ بن جندب و نو اس بن سمعان و عمرو بن عوف و حذیفہ بن الیمان سے رضی اللہ تعالیٰ عنہم اجمعین۔

حدیث یا زوہم:- سنن ابن ماجہ و صحیح ابن خزیمہ و مستدرک حاکم و صحیح مختارہ میں حضرت ابوامامہ باہلی رضی اللہ تعالیٰ عنہ سے حدیث طویل جلیل ہے کہ رسول اللہ صلی اللہ تعالیٰ علیہ وسلم نے بالتفصیل عجائب احوال اعداء دجال اعادنا اللہ تعالیٰ منہ بیان فرمائے پھر فرمایا:

اہل عرب اس زمانے میں سب کے سب بیت المقدس

میں ہوں گے اور ان کا امام ایک مرد صالح ہوگا (یعنی

حضرت امام مہدی) فبینما امامہم قد تقدم یصلی

بہم الصبح اذنزل علیہم عیسیٰ بن مریم الصبح

اس اثنا میں کہ ان کا امام نماز صبح پڑھانے کو بڑھے گا ناگاہ

عیسیٰ بن مریم علیہا الصلاۃ والسلام وقت صبح نزول

فرمائیں گے مسلمانوں کا امام اٹنے قدموں پھرے گا

کہ عیسیٰ (علیہ الصلاۃ والسلام) امامت کریں عیسیٰ اپنا ہاتھ اس کی پشت پر رکھ کر کہیں گے آگے بڑھو نماز کہ تکبیر تمہارے ہی لئے ہوئی تھی ان کا امام ماز پڑھائے گا عیسیٰ علیہ الصلاۃ والسلام پھیر کر دروازہ کھلوائیں گے اس طرف دجال ہوگا جس کے ساتھ ستر ہزار یہودی ہتھیار بند ہوں گے جب دجال کی نظر عیسیٰ علیہ الصلوۃ والسلام پر پڑے گی پانی میں نمک کی طرح گلنے لگے گا بھاگے گا عیسیٰ علیہ الصلوۃ والسلام فرمائیں گے میرے پاس تجھ پر ایک وار ہے جس سے تو بچ کر نہیں جاسکتا پھر شہر لد کے شرقی دروازے پر اسے قتل فرمائیں گے۔
اس کے بعد یہود کے قتل وغیرہ کے احوال ارشاد ہوئے۔

حدیث دوازدهم:- نیز سنن ابن ماجہ میں حضرت عبداللہ بن مسعود رضی اللہ تعالیٰ عنہ سے ہے شب اسرار رسول اللہ صلی اللہ تعالیٰ علیہ وسلم ابراہیم و موسیٰ و عیسیٰ علیہم الصلوۃ والسلام سے ملے باہم قیامت کا چرچہ ہوا انبیاء نے پہلے ابراہیم علیہ الصلوۃ والسلام سے ان کا حال پوچھا انھیں خبر نہ تھی موسیٰ علیہ الصلوۃ والسلام سے پوچھا انھیں بھی معلوم نہ تھا انھوں نے عیسیٰ علیہ الصلوۃ والسلام پر رکھا عیسیٰ علیہ الصلوۃ والسلام نے فرمایا:

”قیامت جس وقت آکر گرے گی اسے تو اللہ کے سوا
کوئی نہیں جانتا ہاں اس کے گرنے سے پہلے کے باب
میں مجھے رب العزۃ نے ایک اطلاع دی ہے پھر خروج
دجال ذکر کر کے فرمایا: فانزل فاقته میں اتر کر اسے قتل
کروں گا پھر یاجوج ماجوج نکلیں گے میری دعا سے ہلاک
ہوں گے فعهدالی متی کان ذلك كانت الساعة من
الناس كالحامل التي لا يدري اهلها متی تفجؤهم
بولادة یعنی مجھے رب العزۃ نے اطلاع دی ہے کہ جب یہ
سب ہو لے گا تو اس وقت قیامت کا حال لوگوں پر ایسا ہوگا
جیسے کوئی عورت پورے دنوں پیٹ سے ہو گھر والے نہیں
جانتے کہ کس وقت اس کے بچہ ہو پڑے“

حدیث سیز و ہم:۔ امام احمد مسند اور طبرانی معجم کبیر اور رویانی مسند اور ضیاء
صحیح مختارہ میں حضرت سرہ بن جندب رضی اللہ تعالیٰ عنہ سے راوی رسول اللہ صلی اللہ
تعالیٰ علیہ وسلم نے ذکر دجال بیان کر کے فرمایا:

”ثم یجئ عیسیٰ بن مریم من بل المغرب
مصدقاً بمحمد صلی اللہ تعالیٰ علیہ وسلم و علی
ملته فیقتل الدجال ثم انما هو قیام الساعة اس کے

بعد عیسیٰ بن مریم علیہا الصلاۃ والسلام جانب مغرب سے
آئیں گے محمد صلی اللہ تعالیٰ علیہ وسلم کی تصدیق کرتے
ہوئے اور انھیں کی ملت پر، پس دجال کو قتل کریں گے
پھر آگے قیامت ہی قائم ہونا ہے“

حدیث چہار و ہم:- معجم کبیر میں حضرت عبداللہ بن مغفل رضی اللہ تعالیٰ
عنہ سے ہے رسول اللہ صلی اللہ تعالیٰ علیہ وسلم نے بعد ذکر دجال فرمایا:

”یلبث فیکم ماشاء اللہ ثم ینزل عیسیٰ بن مریم
مصدقاً بمحمد علیٰ منته اماماً مہدیاً و حکماً
عدلاً فیقتل الدجال وہ تم میں رہے گا جب تک اللہ
چاہے پھر عیسیٰ بن مریم علیہا الصلاۃ والسلام اتریں گے
محمد صلی اللہ تعالیٰ علیہ وسلم کی تصدیق کرتے حضور کی ملت
پر امام راہ پائے ہوئے اور حاکم عدل کرنے والے وہ
دجال کو قتل کریں گے“

حدیث پانز و ہم:- مسند احمد و صحیح ابن خزیمہ و مسند ابی یعلیٰ و مستدرک
حاکم و مختارہ مقدسی میں حضرت جابر بن عبداللہ رضی اللہ تعالیٰ عنہما سے ہے رسول اللہ صلی
اللہ تعالیٰ علیہ وسلم نے حدیث طویل ذکر دجال میں فرمایا:

”مسلمان ملک شام میں ایک پہاڑ کی طرف بھاگ جائیں گے وہ وہاں جا کر ان کا حصار کرے گا اور سخت مشقت و بلا میں ڈالے گا ثم ینزل عیسیٰ فینادی السحر فبقول یا ایہا الناس ما یمنعکم ان تخرجوا الی الکذاب الخبیث فبقولون ہذا رجل حتی فینطقون فاذا ہم بعیسیٰ علیہ الصلوٰۃ والسلام اس کے بعد عیسیٰ علیہ الصلوٰۃ والسلام اتریں گے پچھلی رات مسلمانوں کو پکاریں گے لوگو اس کذاب خبیث کے مقابلے کو کیوں نہیں نکلتے مسلمان کہیں گے یہ کوئی مرد زندہ ہے (یعنی گمان میں یہ ہوگا کہ جتنے مسلمان یہاں محصور ہیں ان کے سوا کوئی نہ بچا عیسیٰ علیہ الصلوٰۃ والسلام کی آواز سن کر کہیں گے یہ مرد زندہ ہے) جواب دیں گے دیکھیں تو وہ عیسیٰ ہیں علیہ الصلوٰۃ والسلام“

اس کے بعد نماز صبح میں امام مسلمین کی امامت پھر دجال لعین کے قتل کا ذکر فرمایا۔

حدیث شان نزوہم :- نعیم بن حماد ”کتاب الفتن“ میں حضرت حذیفہ بن الیمان رضی اللہ تعالیٰ عنہما سے راوی:

”قلت یا رسول اللہ الدجال قبل او عیسیٰ بن مریم
قال الدجال ثم عیسیٰ بن مریم الحدیث میں عرض
کی یا رسول اللہ (صلی اللہ تعالیٰ علیہ وسلم) اے دجال نکلے
گایا عیسیٰ بن مریم فرمایا دجال پھر عیسیٰ بن مریم“

حدیث ہفتم :- طبرانی کبیر میں اوس بن اوس رضی اللہ تعالیٰ عنہ سے راوی
رسول اللہ صلی اللہ تعالیٰ علیہ وسلم فرماتے ہیں:

”ینزل عیسیٰ بن مریم عند المنارة البيضاء شرقی
دمشق عیسیٰ بن مریم دمشق کی شرقی جانب منارة سپید کے
پاس نزول فرمائیں گے“

حدیث ہیش و ہام :- متدرک حاکم میں حضرت ابو ہریرہ رضی اللہ تعالیٰ
عنہ سے ہے رسول اللہ صلی اللہ تعالیٰ علیہ وسلم فرماتے ہیں:

”لیہبطن عیسیٰ بن مریم حکما و اماما مقسطا و
لیسلکن فجافجا حاجا او معتمرا و لیأتین قبری
حتی یسلم علی ولاردن علیہ خدا کی قسم ضرور عیسیٰ
ابن مریم حاکم و امام عادل ہو کر اتریں گے اور ضرور شارع
عام کے رستے رستے حج یا عمرے کو جائیں گے اور ضرور
میرے سلام کے لئے میرے مزار اقدس پر حاضر آئیں

گے اور ضرور میں ان کے سلام کا جواب دوں گا صلی اللہ

تعالیٰ علیک وعلیہ وعلیٰ جمیع اخوانکم امن

الانبياء والمرسلین وآلک والہم وبارک وسلم“

حدیث نوز وہم:- صحیح ابن خزیمہ و مستدرک حاکم میں حضرت انس رضی

اللہ تعالیٰ عنہ سے ہے رسول اللہ صلی اللہ تعالیٰ علیہ وسلم فرماتے ہیں:

سیدرک رجلان من امتی عیسیٰ بن مریم

ویشہدان قتال الدجال عنقریب میری امت سے دو

مرد عیسیٰ بن مریم کا زمانہ پائیں گے اور دجال سے قتال

میں حاضر ہوں گے“

اقول ظاہر امت سے مراد امت موجودہ زمانہ رسالت ہے علیہ افضل

الصلوة والتحية ورنہ امت حضور سے تو لا کھوں مرد زمانہ کلمۃ اللہ علیہ صلوات اللہ پائیں

گے اور قتال لعین دجال میں حاضر ہوں گے اس تقدیر پر دونوں مرد سیدنا الیاس و سیدنا

خضر علیہما الصلاۃ والسلام ہیں کہ اب تک زندہ ہیں اور اس وقت تک زندہ رہیں گے۔

جیسا کہ وار ہے ہمارے سردار والد

محقق دام ظلہ کے افادہ کی اس گفتگو

میں جو ”تیسیر شرح جامع صغیر“

کے ہاش پر موجود ہے۔ (فاروقی)

کماورد فی حدیث افادہ

سیدنا الوالد المحقق دام

ظلہ علی ہامش التیسیر

شرح الجامع الصغیر

حدیث ہستم :- امام حکیم ترمذی نوادر الاصول اور حاکم مستدرک میں حضرت
جبیر بن نفیر رضی اللہ تعالیٰ عنہ سے راوی رسول اللہ صلی اللہ تعالیٰ علیہ وسلم فرماتے ہیں:

”لن یخزی اللہ تعالیٰ امة انا ولہا و عیسیٰ بن مریم
آخرھا اللہ عزوجل ہرگز رسوائہ فرمائے گا اس امت کو جس
کا اول میں ہوں اور آخر عیسیٰ بن مریم علیہما الصلاۃ والسلام“

حدیث ہستم ویکم :- ابوداؤد طیالسی حضرت ابو ہریرہ رضی اللہ تعالیٰ عنہ
سے راوی رسول اللہ صلی اللہ تعالیٰ علیہ وسلم فرماتے ہیں:

”لم یسلط علی دجال الاعیسیٰ بن مریم دجال
لعین کے قتل پر کسی کو قدرت نہ دی گئی سوا عیسیٰ بن مریم
علیہما الصلاۃ والسلام کے“

حدیث ہستم و دوم :- مسند احمد و سنن نسائی و صحیح مختارہ میں حضرت
ثوبان رضی اللہ تعالیٰ عنہ سے ہے رسول اللہ صلی اللہ تعالیٰ علیہ وسلم فرماتے ہیں:

”عصابتان من اتی احرزھما اللہ تعالیٰ من النار
عصابتہ تغزو الهند و عصابتہ تھون مع عیسیٰ بن مریم
میری امت کے دو گروہ وہوں کو اللہ عزوجل نے نار سے
محفوظ رکھا ہے ایک گروہ وہ جو کفار ہند پر جہاد کرے گا
دوسرا وہ جو عیسیٰ بن مریم علیہما الصلاۃ والسلام کے ساتھ ہوگا“

حدیث بست وسوم: - ابو نعیم حلیہ اور ابو سعید نقاش ”فوائد العراقین“ میں حضرت ابو ہریرہ رضی اللہ تعالیٰ عنہ سے راوی رسول اللہ صلی اللہ تعالیٰ علیہ وسلم فرماتے ہیں:

”طوبی لعیش بعد المسیح یؤذن للسماء فی
القطر ویؤذن للارض فی النبات حتی لو بذرت حبک
على الصف والنبت وحتی یمر الرجل علی الاسد
فلا یضره ویطأ علی الحیة فلا تضره و لا تشاحح و
لا تحاسد و لا تباغض خوشی اور شادمانی ہے اس عیش کے
لئے جو بعد نزول عیسیٰ علیہ الصلوٰۃ والسلام ہوگا آسمان کو
اذن ہوگا کہ بر سے اور زمین کو حکم ہوگا کہ اگے یہاں تک کہ
اگر تو اپنا دانہ پتھر کی چٹان پر ڈال دے تو وہ بھی جم اٹھے گا اور
یہاں تک کہ آدمی شیر پر گزرے گا اور وہ اسے نقصان نہ
پہنچائے گا اور سانپ پر پاؤں رکھ دے گا اور وہ اسے مضرت
نہ دے گا نہ آپس میں مال کا لالچ رہے گا نہ حسد نہ کینہ فی
التیسیر شرح الجامع الصغیر طوبی لعیش بعد
المسیح ای بعد نزول عیسیٰ علیہ الصلوٰۃ والسلام
الی الارض فی اخر الزمان“

حدیث بست و چہارم :- مسند الفردوس میں انہیں سے ہے رسول اللہ

ﷺ فرماتے ہیں:

”ینزل عیسیٰ بن مریم علی ثمان مائة رجل
واربع مائة امرأة اخيرا من علی الارض الحدیث
عیسیٰ بن مریم ایسے آٹھ سو مردوں اور چار سو عورتوں پر
آسمان سے نزول فرمائیں گے جو تمام روئے زمین پر
سب سے بہتر ہوں گے“

حدیث بست و پنجم :- امام رازی و ابن عساکر بطریق عبدالرحمن بن ایوب

بن نافع بن کیسان عن ابیہ عن جدہ رضی اللہ تعالیٰ عنہ راوی رسول اللہ ﷺ فرماتے ہیں:

”ینزل عیسیٰ بن مریم عند باب دمشق عند المنارة
البيضاء لست ساعات من النهار فی ثوبین ممشوئین
کانما ینحد من راسه اللؤلؤ عیسیٰ بن مریم علیہا
الصلاة والسلام دروازہ دمشق کے نزدیک سپید منارے
کے پاس چھ گھڑی دن چڑھے دو رنگین کپڑے پہنے اتریں
گے گویا ان کے بالوں سے موتی جھڑتے ہیں“

حدیث بست و ششم :- صحیح مسلم میں حضرت ابو ہریرہ رضی اللہ تعالیٰ

عنہ سے ہے رسول اللہ ﷺ فرماتے ہیں:

”انسی لا رجوان طال بی عمرا ان القی عیسیٰ بن
مریم فان عجل بی موت فمن لقیہ منکم فلیقرأہ
منی السلام میں امید کرتا ہوں کہ اگر میری عمر دراز ہوئی
تو عیسیٰ بن مریم سے ملوں اور اگر میرا دنیا سے تشریف
لے جانا جلد ہو جائے تو تم میں جو انہیں پائے ان کو میرا
سلام پہنچائے“

حدیث بست و ہفتم :- ابن الجوزی کتاب الوفا میں حضرت عبداللہ بن
عمر و بن العاص رضی اللہ تعالیٰ عنہما سے راوی رضی اللہ عنہ فرماتے ہیں :

ینزل عیسیٰ بن مریم الی الارض فیتزو الج و یولد
لہ و یمکث خمساً و اربعین سنة ثم یموت فیدفن
معی فی قبری فاقوم انا و عیسیٰ بن مریم من
قبر و احد بین ابی بکر و عمر عیسیٰ بن مریم علیہا الصلاۃ
والسلام زمین پر اتریں گے یہاں شادی کریں گے ان
کے اولاد ہوگی پینتالیس برس رہیں گے اس کے بعد ان
کی وفات ہوگی میرے ساتھ میرے مقبرہ پاک میں دفن
ہوں گے روز قیامت، میں اور وہ ایک ہی مقبرے سے
اس طرح اٹھیں گے کہ ابو بکر و عمر ہم دونوں کے

داہنے بائیں ہوں گے رضی اللہ تعالیٰ عنہما“

حدیث بستی و ہشتم:۔ بغوی شرح السنہ میں حضرت جابر بن عبد اللہ رضی

اللہ تعالیٰ عنہما سے حدیث طویل ابن صیاد میں راوی (جس پر دجال ہونے کا شبہ کیا جاتا تھا):

”امیر المؤمنین عمر رضی اللہ تعالیٰ عنہ نے عرض کی یا . .

رسول اللہ (صلی اللہ تعالیٰ علیہ وسلم) مجھے اجازت دیجئے

کہ اسے قتل کر دوں فرمایا ان یکن ہو فلسبت صاحبہ

انما صاحبہ عیسیٰ بن مریم والایکن ہو فلیس

لك ان تقتل رجلا من اهل العهد اگر یہ دجال ہے تو

اس کے قاتل تم نہیں دجال کے قاتل تو عیسیٰ بن مریم

ہوں گے اور اگر یہ وہ نہیں تو تمہیں نہیں پہنچتا کہ کسی ذی

کو قتل کرو“

حدیث بستی و نہم:۔ ابن جریر حضرت حذیفہ بن الیمان رضی اللہ تعالیٰ

عنہما سے راوی رسول اللہ ﷺ فرماتے ہیں:

”اول الايات الدجال و نزول عیسیٰ و یاجوج

و ماجوج یسیرون الی حزاب الدنیا حتی یأتوا

بیت المقدس و عیسیٰ و المسلمون بجبل طور

سینین فیوحی الہ الی عیسیٰ ان احرز عبادی

بالطور و مایلی ایلہ ثم ان عیسیٰ یرفع یدیه الی
 السماء ویؤمن المسلمون فیبعث اللہ علیہم دابة
 یقال لها النعف تدخل فی مناخرہم فیصبحون
 موتی هذا مختصر قیامت کی بڑی نشانیوں میں پہلی
 نشانی دجال کا نکلنا اور عیسیٰ بن مریم کا اترنا اور یاجوج و
 ماجوج کا پھیلنا (وہ گروہ کے گروہ ہیں ہر گروہ میں چار
 لاکھ گروہ ان میں کا مرد نہیں مرتا جب تک خاص اپنے
 نطفے سے ہزار شخص نہ دیکھ لے، بن بنی آدم سے) وہ دنیا
 ویران کرنے چلیں گے (دجلہ و فرات و بحیرہ طبریہ کو پی
 جائیں گے) یہاں تک کہ بیت المقدس تک پہنچیں گے
 اور عیسیٰ علیہ الصلوٰۃ والسلام و اہل اسلام اس دن کوہ طور
 سینا میں ہوں گے اللہ عز و جل عیسیٰ علیہ الصلوٰۃ والسلام کو
 وحی بھیجے گا کہ میرے بندوں کو طور اور ایلہ کے قریب محفوظ
 جگہ میں رکھ پھر عیسیٰ علیہ الصلوٰۃ والسلام ہاتھ اٹھا کر دعا
 کریں گے اور مسلمان آمین کہیں گے اللہ عز و جل یاجوج
 و ماجوج پر ایک کیڑا بھیجے گا نعف نام وہ ان کے نعتوں
 میں گھس جائے گا صبح سب مرے پڑے ہوں گے“

حدیث سیم :- حاکم وابن عساکر تاریخ اور ابو نعیم کتاب ”اخبار المہدی“ میں
حضرت عبداللہ بن عباس رضی اللہ تعالیٰ عنہما سے راوی رسول اللہ ﷺ فرماتے ہیں:

”کیف تہلک امة انا فی اولہا و عیسیٰ بن مریم فی
آخرہا والمہدی من اہل بیتی فی وسطہا کیوں کر
ہلاک ہو وہ امت جس کی ابتدا میں ہوں اور اہل بیت میں عیسیٰ
بن مریم اور بیچ میں میرے اہل بیت سے مہدی“

حدیث سی و یکم :- نیز اسی میں حضرت ابوسعید خدری رضی اللہ تعالیٰ عنہ
سے ہے رسول اللہ ﷺ فرماتے ہیں:

”منا الذی یصلی عیسیٰ بن مریم خلفہ میرے
اہل بیت میں وہ شخص ہے جس کے پیچھے عیسیٰ بن مریم
نماز پڑھیں گے“

حدیث سی و دوم :- ابو نعیم ”حلیۃ الاولیاء“ میں حضرت ابو ہریرہ رضی اللہ
تعالیٰ عنہ سے راوی رسول اللہ ﷺ نے حضرت عباس رضی اللہ تعالیٰ عنہ سے فرمایا:

”یا عم النبی (صلی اللہ تعالیٰ علیہ وسلم) ان اللہ ابتداء
الاسلام بی و سینختسمہ بغلام من ولدک وهو الذی
یتقدم عیسیٰ بن مریم اے نبی کے چچا بیشک اللہ تعالیٰ نے
اسلام کی ابتدا مجھ سے کی اور قریب ہے کہ اسے ختم تیری اولاد

سے ایک لڑکے پر کرے گا وہی جس کے پیچھے عیسیٰ بن مریم نماز پڑھیں گے، حضرت امام مہدی کی نسبت متعدد احادیث سے ثابت کہ وہ عترت رسالت و بنی فاطمہ سے ہیں اور متعدد احادیث میں ان کا علاقہ نسب حضرت عباس علیہ السلام سید عالم سے بھی بتایا گیا اور اس میں کچھ بعد نہیں وہ نسباً سید حسنی ہوں گے اور مادری رشتوں میں حضرت عباس رضی اللہ تعالیٰ عنہ سے بھی اتصال رکھیں گے جیسے حضرت امام جعفر صادق رضی اللہ تعالیٰ عنہ نے رافضیوں کے رد میں فرمایا کہ کیا کوئی شخص اپنے باپ کو بھی برا کہتا ہے ابو بکر صدیق دو بار میرے باپ ہوئے یعنی دو طرح سے میرا نسب مادری حضرت صدیق اکبر رضی اللہ تعالیٰ عنہ تک پہنچتا ہے“

حدیث سی و سوم :- اسحاق بن بشرواہ بن عساکر حدیث طویل ذکر دجال

میں حضرت عبداللہ بن عباس رضی اللہ تعالیٰ عنہما سے راوی رسول اللہ ﷺ نے فرمایا:

فَعِنْدَ ذَلِكَ يَنْزِلُ اخِي عَيْسَى بْنُ مَرْيَمَ مِنَ السَّمَاءِ
عَلَى مَجَلٍّ أَفِيقٍ أَمَّا مَا هَا دِيَا وَحَكْمًا عَادِلًا عَلَيْهِ
بَرْنَسٌ لَهُ مَرْبُوعُ الْخَلْقِ أَصْلَتْ سَبْطُ الشَّعْرِ بِيَدِهِ
حَرْبَةً يَقْتُلُ الدَّجَالَ تَضَعُ الْحَرْبُ أَوْزَارَهَا وَكَانَ

الاسلم فيلقى الرجل الاسد فلا يهيجه وياخذ
 الحية فلا تضره و تنبت الارض كنباتها على عهد
 آدم ويؤمن به اهل الارض ويكون الناس اهل ملة
 واحدة يعني جب دجال نکلے گا اور سب سے پہلے ستر ہزار
 یہودی طیلسان پوش اس کے ساتھ ہو لیں گے اور لوگ
 اس کے سبب بلائے عظیم میں ہونگے مسلمان سمٹ کر
 بیت المقدس میں جمع ہونگے اس وقت میرے بھائی عیسیٰ
 بن مریم علیہما الصلاۃ والسلام آسمان سے کوہ اقیق پر اتریں
 گے امام راہ نما و حاکم عادل ہو کر ایک اونچی ٹوپی پہنے میانہ
 قد کشادہ پیشانی موئے سر سیدھے ہاتھ میں نیزہ جس
 سے دجال کو قتل کریں گے اس وقت لڑائی اپنے ہتھیار رکھ
 دے گی اور سب جہان میں امن و امان ہو جائے گا آدمی
 شیر سے ملے تو وہ جوش میں نہ آئے گا اور سانپ کو پکڑے
 تو وہ نقبضان نہ پہنچائے گا کھیتیاں اس رنگ پر اگیں گی
 جیسے زمانہ آدم علیہ الصلاۃ والسلام میں اگا کرتی تھیں تمام
 اہل زمین ان پر ایمان لے آئیں گے اور سارے جہان
 میں صرف ایک دین اسلام ہوگا“

حدیث سی و چہارم :- ابن النجار انہیں سے راوی رسول اللہ ﷺ نے مجھ

سے فرمایا:

”واذا سكن بنوك السواد ولبسوا السواد و كان
شيعتهم اهل خراسان لم يزل هذا الامر فيهم
حتى يدفعوه الى عيسى بن مريم جب تمہاری اولاد
دیہات میں بے اور سیاہ لباس پہنے اور ان کے گروہ اہل
خراسان ہوں جب سے خلافت ہمیشہ ان میں رہے گی
یہاں تک کہ وہ اسے عیسیٰ بن مریم کو سپرد کریں گے“

حدیث سی و پنجم :- ابن عساکر ام المؤمنین صدیقہ رضی اللہ تعالیٰ عنہا سے

راوی میں نے عرض کی یا رسول اللہ مجھے اجازت دیجئے کہ میں حضور کے پہلو میں دفن کی

جاؤں فرمایا:

وانى لى بذلك الموضع مافيه الاموضع قبرى و قبر
ابى بكر و عمر و عيسى بن مريم بھلا اس کی اجازت
میں کیونکر دوں وہاں تو صرف میری قبر کی جگہ ہے اور ابو بکر
و عمر و عیسیٰ بن مریم کی علیہم الصلاۃ والسلام“

حدیث سی و ششم :- ابو نعیم ”کتاب الفتن“ میں حضرت عبداللہ بن عمر

رضی اللہ تعالیٰ عنہما سے راوی رسول اللہ ﷺ فرماتے ہیں:

”المحاصرون بیت المقدس اذ داک مائة الف
امرأة واثنتان و عشرون ألفاً مقاتلون اذ غشيتهم
ضبابة من غمام اذ تنكشف عنهم مع الصبح فاذا
عیسیٰ بین ظهر انیہم اس وقت بیت المقدس میں
ایک لاکھ عورتیں اور بائیس ہزار مرد جنگی محصور ہوں گے نا
گاہ ایک ابر کی گھٹا ان پر چھائے گی صبح ہوتے کھلے گی تو
دیکھیں گے کہ عیسیٰ ان میں تشریف فرما ہیں“

حدیث سی و ہفتم :- مسند ابی یعلیٰ میں حضرت ابو ہریرہ رضی اللہ تعالیٰ عنہ
سے ہے رسول اللہ ﷺ فرماتے ہیں:

”والذی نفسی بیدہ لینزلن عیسیٰ بن مریم ثم لنن
قام علیٰ قبری فقال یا محمد لا جینہ قسم اس کی جس
کے قبضہ قدرت میں میری جان ہے بیشک عیسیٰ بن مریم
اتریں گے پھر اگر میری قبر پر کھڑے ہو کر مجھے پکاریں تو
ضرور میں انہیں جواب دوں گا“

حدیث سی و ہشتم :- ابو نعیم ”حلیہ“ میں عروہ بن رویم سے مرسل راوی
رسول اللہ ﷺ فرماتے ہیں:

”خبر هذه الامة اولها و آخرها فيهم رسول الله
ﷺ و آخرها فيهم عيسى بن مريم الحديث اس
امت کے بہتر اول و آخر کے لوگ ہیں اول کے لوگوں
میں رسول اللہ ﷺ و نوح افروز ہیں اور آخر کے لوگوں میں
عیسیٰ بن مریم علیہما الصلاۃ والسلام تشریف فرما ہوں گے“
حدیث سی و نہم :- جامع ترمذی میں حضرت عبداللہ بن سلام رضی اللہ
تعالیٰ عنہ سے ہے:

”مکتوب فی التوراة صفة محمد صلی اللہ تعالیٰ
علیہ وسلم و عیسیٰ یدفن معہ رب العزۃ تبارک و
تعالیٰ نے توریت مقدس میں حضور سید عالم ﷺ کی صفت
میں ارشاد فرمایا ہے کہ عیسیٰ ان کے پاس دفن کئے جائیں
گے علیہ الصلاۃ والسلام“ فی المرقاة ای و مکتوب
فیہا ایضاً ان عیسیٰ یدفن معہ قال الطینی هذا
هو المکتوب فی التوراة“

حدیث چہلم :- ابن عساکر حضرت ابو ہریرہ رضی اللہ تعالیٰ عنہ سے راوی:

”یہبط عیسیٰ بن مریم فیصلی الصلوات و یجمع
الجمع و یزید فی الحلال کانی بہ تجد بہ رواحله

بیطن الروحاء حاجاً أو معتمراً عيسى بن مريم
اتریں گے نمازیں پڑھیں گے جمعے قائم کریں گے مال
حلال کی افراط کر دیں گے گویا میں انہیں دیکھ رہا ہوں ان
کی سواریاں انھیں تیز لئے جاتی ہیں بطن وادی کو وحاء میں
جج یا عمرے کے لئے“

حدیث چہل و یکم :- وہی حضرت ترجمان القرآن رضی اللہ تعالیٰ

عنہ سے راوی:

”لا تقوم الساعة حتى ينزل عيسى بن مريم على
ذروة افيق بيده حربة يقتل الدجال قیامت قائم نہ
ہوگی یہاں تک کہ عیسیٰ بن مریم علیہما الصلاۃ والسلام کوہ
افیق کی چوٹی پر نزول فرمائیں ہاتھ میں نیزہ لئے جس
سے دجال کو قتل کریں گے“

حدیث چہل و دوم :- وہی حضرت عبداللہ بن مسعود رضی اللہ تعالیٰ

عنہما سے راوی:

”ان المسيح بن مريم خارج قبل يوم القيامة و
ليستبغن به الناس عمن سواه بیشک مسیح بن مریم علیہما
الصلاۃ والسلام قیامت سے پہلے ظہور فرمائیں گے

آدمیوں کو ان کے سبب اور سب سے بے نیازی چاہئے
یہ امر بمعنی اختیار ہے زمانہ عیسیٰ علیہ الصلاۃ والسلام میں
نہ کوئی قاضی ہوگا نہ کوئی مفتی نہ کوئی بادشاہ انھیں کی طرف
سب کاموں میں رجوع ہوگی“

حدیث چہل وسوم :- وہی حضرت عبداللہ بن عمرو رضی اللہ تعالیٰ عنہما
سے ایک حدیث طویل ذکر مغیبات آئندہ میں راوی کہ:

”چنین و چناں ہوگا پھر مسلمان قسطنطنیہ و رومیہ کو فتح
کریں گے پھر دجال نکلے گا اس کے زمانہ میں قحط شدید
ہوگا فبینما ہم کذا لک اذ سمعوا صوتا من السماء
ابشروا فقد اتاکم الغوث فیقولون نزل غیسی بن
مریم فیستبشرون ویستبشر بہم و یقولون صل
یاروح اللہ فیقول ان اللہ اکرم هذه الامۃ فلا
ینبغی لا حدان یؤمنہم الا منہم فیصلی امیر
المؤمنین بالناس و یصلی عیسیٰ خلفہ لوگ اسی
ضیق و پریشانی میں ہوں گے ناگاہ آسمان سے ایک آواز
سنیں گے خوش ہو کہ فریاد رس تمہارے پاس آیا مسلمان
کہیں گے کہ عیسیٰ بن مریم اترے خوشیاں کریں گے اور

عیسیٰ علیہ الصلاۃ والسلام انہیں دیکھ کر خوش ہوں گے
مسلمان عرض کریں گے یا روح اللہ نماز پڑھائیے فرمائیں
گے اللہ عزوجل نے اس امت کو عزت دی ہے اس کا امام
اسی میں سے چاہئے امیر المومنین نماز پڑھائیں گے اور
عیسیٰ علیہ الصلاۃ والسلام ان کے پیچھے نماز پڑھیں گے
سلام پھیر کر اپنا نیزہ لے کر دجال کے پاس آجا کر فرمائیں
گے ٹھہراے دجال اے کذاب، جب وہ عیسیٰ علیہ الصلاۃ و
السلام کو دیکھے گا اور ان کی آواز پہچانے گا ایسا گلنے لگے گا
جیسے آگ میں رانگ یا دھوپ میں چربی اگر روح اللہ نے
ٹھہر نہ فرما دیا ہوتا تو گل کر فنا ہو جاتا پس عیسیٰ علیہ الصلاۃ و
السلام اسکی چھاتی پر نیزہ مار کر واصل جہنم کریں گے پھر اس
کے لشکر کو کہ یہود و منافقین ہوں گے قتل فرمائیں گے
صلیب توڑیں گے خنزیر کو نیست و نابود کریں گے اب لڑائی
موقوف اور امن چین کے دن آئیں گے یہاں تک کہ
بھیرے کے پہلو میں بکری بیٹھے گی اور وہ آنکھ اٹھا کر نہ
دیکھے گا بچے سانپ سے کھیلیں گے وہ نہ کانٹے گا ساری
زمین عدل سے بھر جائے گی“

پھر خروج یا جوج و ما جوج اور ان کی فدا وغیرہ کا حال بیان کر کے فرمایا:

”و یقبض عیسیٰ بن مریم و ولیہ المسلمون و

غسلہ و حنطوہ و کفنوہ و صلوا علیہ و حضروا

لہ و دفنوہ الحدیث“

ان سب وقائع کے بعد عیسیٰ بن مریم علیہا الصلاۃ والسلام وفات پائیں گے
مسلمان ان کی تجہیز کریں گے نہلائیں گے خوشبو لگائیں گے کفن دیں گے نماز پڑھیں
گے قبر کھود کر دفن کریں گے صلی اللہ تعالیٰ علیہ وسلم۔

یہ سر دست بے قصد استیعاب تینتالیس حدیثیں ہیں جن میں ایک چہل حدیث
پوری حضور پر نور سید المرسلین صلی اللہ تعالیٰ علیہ وسلم سے ہے۔

ثمانیۃ و ثلاثون نصاب و اثنتان یعنی اڑتیس حدیثیں نص کے اعتبار

او ثلثۃ حکما اما عبد اللہ سے ہوئیں اور دو یا تین حکم کے اعتبار

بن عمر و فکثیر اما یاخذ سے، بہر حال عبد اللہ ابن عمر تو وہ

عن الا وائل۔ زیادہ لے لیتے ہیں اوائل سے (فاروقی)

اور ایک حدیث میں تو کلام اللہ تورات مقدس کا ارشاد ہے اور خود قرآن عظیم

میں بھی اس کا اشعار موجود۔

قال اللہ عز و جل:

”ولما ضرب ابن مریم مثلاً الی قولہ تعالیٰ و انه لعلم

للساعة بیشک مریم کا بیٹا علم ہے قیامت کا یعنی ان کے
نزول سے معلوم ہو جائے گا کہ قیامت اب آئی“
حضرت ابو ہریرہ و حضرت عبداللہ بن عباس رضی اللہ تعالیٰ عنہم کی قرأت و انہ
للعلم للساعة بیشک ابن مریم نشانی ہیں قیامت کے لئے۔
”معالم التنزیل“ میں ہے:

”وانہ یعنی عیسیٰ لعلم للساعة یعنی نزولہ من اشراط
الساعة یعلم بہ قریبہا و قرأ ابن عباس و ابو ہریرہ
و قتادہ و انہ لعلم للساعة بفتح اللام و العین اشارة و
علامة“ یعنی حضرت عیسیٰ علیہ الصلاۃ والسلام قیامت کے
لئے علم ہیں یعنی ان کا نزول قیامت کی نشانیوں میں سے
ہے اس سے جان لیا جائے گا کہ قیامت قریب تر ہے اور
ابن عباس، ابو ہریرہ اور قتادہ رضی اللہ تعالیٰ عنہم نے اسے ”انہ
للعلم للساعة“ پڑھا یعنی بے شک وہ قیامت کے لئے نشانی
ہیں، لام اور عین کے زبر کے ساتھ یعنی ان کا نزول قرب
قیامت کی امارت و علامت ہے۔ (فاروقی)

”مدارک التنزیل“ میں ہے:

”وانه لعلم للساعة وان عيسى عليه الصلاة والسلام
مما يعلم به مجئ الساعة وقرأ ابن عباس رضى الله
تعالى عنهما العلم وهو العلامة اى وان نزوله علم
الساعة“ یعنی بے شک عیسیٰ علیہ الصلاۃ والسلام قیامت
کے لئے علامت ہیں جس سے جان لیا جائے گا کہ اب
قیامت آنے والی ہے اور حضرت ابن عباس رضی اللہ تعالیٰ
عنہ نے ”انہ لعلم للساعة.....“ پڑھا یعنی ان کا نزول
قرب قیامت کی علامت ہے۔ (فاروقی)

امام جلال الدین محلی ”تفسیر جلالین“ میں فرماتے ہیں:
”وانه اى عيسى لعلم للساعة تعلم بنزوله“ یعنی
بے شک حضرت عیسیٰ علیہ السلام قیامت کے لئے علم ہیں
جو ان کے نزول سے پہچان لی جائے گی۔ (فاروقی)

بالجملہ یہ مسئلہ قطعیہ یقینیہ عقائد اہل سنت و جماعت سے ہے جس طرح اس کا
راسا منکر گمراہ بالیقین ہو ہیں اس کا بدلنے والا اور نزول عیسیٰ بن مریم رسول اللہ علیہ الصلاۃ
والسلام کو کسی زید و عمرو کے خروج ڈھالنے والا بھی ضال مضل بددین کہ ارشادات حضور سید
عالم ﷺ کی دونوں نے تکذیب کی:

وَسَيَعْلَمُ الَّذِينَ ظَلَمُوا أَيَّ
عَنِ الْأَرْبَابِ جَانَا چاہتے ہیں ظالم

مُنْقَلَبٌ يُنْقَلِبُونَ ۝ کہ کس کروٹ پلٹا کھائیں گے۔

مسئلہ ثالثہ :- سیدنا روح اللہ صلوات اللہ تعالیٰ وسلامہ علیہ کی حیات !
اقول اس کے دو معنی ہیں ایک یہ کہ وہ اب زندہ ہیں یہ بھی مسائل قسم ثانی سے
ہے جس میں خلاف نہ کرے گا مگر گمراہ کہ اہلسنت کے نزدیک اتمام انبیاء کرام علیہم الصلاۃ
والسلام بحیات حقیقی زندہ ہیں انکی موت صرف تصدیق وعدہ الہیہ کے لئے ایک آن کو
ہوتی ہے پھر ہمیشہ حیات حقیقی ابدی ہے ائمہ کرام نے اس مسئلہ کو محقق فرمادیا ہے:

وقد فصلها سيدنا الوالد	یعنی سیدنا الوالد المحقق دام ظلہ نے
المحقق دام ظلہ فی کتابہ	اپنی کتاب "سلطنة المصطفى
سلطنة المصطفى فی	فی ملکوت کل الوری" میں
ملکوت کل الوری .	اس کی تفصیل فرمائی۔ (فاروقی)

دوسرے یہ کہ اب تک ان پر موت طاری نہ ہوئی زندہ ہی آسمان پر اٹھائے
گئے اور بعد نزول دنیا میں سالہا سال تشریف رکھ کر اتمام نصرت اسلام وفات پائیں
گے یہ مسائل قسم اخیرین سے ہے اس کے ثبوت کو اولاً اسی قدر کافی و دانی کہ رب
جل و علانے فرمایا:

”وَإِنْ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ“ یعنی کوئی

کتابی ایسا نہیں جو اس کی موت سے پہلے اس پر ایمان نہ لائے۔

جس کی تفسیر حضرت ابو ہریرہ رضی اللہ تعالیٰ عنہ صحابی حضور سید عالم ﷺ سے

گزری مخالف نے اپنی جہالت سے صرف صحیح بخاری کی تخصیص کی تھی یہ تفسیر نہ صرف اس میں بلکہ صحیح بخاری و مسلم دونوں میں موجود۔
شرح ”مشکوٰۃ شریف“ للعلامة الطیسی میں ہے:

”استدل بآية على نزول عيسى عليه الصلوة والسلام في آخر الزمان مصدقاً للحديث و تحريره ان الضميرين في به وقبل موته لعيسى والمعنى وان من اهل الكتب الا ليؤمنن بعيسى قبل موت عيسى وهم اهل الكتب الذين يكونون في زمان نزوله فتكون الملة واحدة وهي ملة الاسلام خلاصه یہ کہ حضرت ابو ہریرہ رضی اللہ تعالیٰ عنہ اس آیت سے تصدیق حدیث کے لئے نزول عیسیٰ علیہ الصلوٰۃ والسلام پر استدلال فرماتے ہیں کہ اللہ تعالیٰ فرماتا ہے ہر کتابی عیسیٰ کی موت سے پہلے ضرور اس پر ایمان لانے والا ہے اور وہ یہود و نصاریٰ ہیں جو بعد نزول عیسیٰ علیہ الصلوٰۃ والسلام ان کے زمانے میں ہوں گے تو تمام روئے زمین پر صرف ایک دین ہوگا ”دین اسلام“ و بس نقلہ عنہ الملا علی بن القاری فی المرقاة“۔

ثانیاً یہی تفسیر بسند صحیح دوسرے صحابی جلیل الشان ”ترجمان القرآن“ حضرت
عبداللہ بن عباس رضی اللہ تعالیٰ عنہما سے بھی مروی جن سے صحیح بخاری میں قول موت
منقول ہونے کا مخالف نے ادعا کیا تھا۔

”صحیح بخاری وارشاد الساری“ میں ہے:

”ثم يقول ابو هريرة بالاسناد السابق مستدلاً على
نزول عيسى في آخر الزمان تصديقاً للحديث
(واقرؤان شئتم) وان من اهل الكتب الا ليؤمنن به
قبل موته اى وان من اهل الكتب احداً لا ليؤمنن به
قبل موته عيسى وهم اهل الكتب الذين يكوّنون
في زمانه فتكون الملة واجدة ودين ملة الاسلام
ولهذا اجزم ابن عباس رضى الله تعالى عنهما فيما
رواه ابن جرير من طريق سعيد بن جبیر عنه
باسناد صحيح يعنى اس حدیث کو روایت کر کے ابو ہریرہ
رضی اللہ تعالیٰ عنہ آخر زمانے میں عیسیٰ علیہ الصلاۃ والسلام
کے نزول پر دلیل لانے حدیث کی تصدیق قرآن مجید
سے بتانے کے لئے فرماتے: تم چاہو تو یہ آیت پڑھو وان
من اهل الكتب الا ليؤمنن الا یہ اس آیت کے

معنی یہ ہیں کہ ہر کتابی ضرور ایمان لانے والا ہے عیسیٰ پر
ان کی موت سے پہلے اور وہ، وہ کتابی ہیں جو اس وقت
ان کے زمانے میں ہوں گے سارے جہاں میں صرف
ایک دین اسلام ہوگا اور اسی پر جزم کیا حضرت ابن عباس
رضی اللہ تعالیٰ عنہما نے اس حدیث میں جو ان سے ابن
جریر نے ان کے شاگرد رشید سعید بن جبیر کے واسطے سے
بسنح صحیح روایت کی، انتہی“

اور یہی تفسیر امام حسن بصری سے مروی ہوئی کما سیاتی انشاء اللہ تعالیٰ۔
مثلاً تصریحات کثیرہ ائمہ کرام و مفسرین عظام و علمائے اعلام امام جلال الملتہ
والدین سیوطی ”تفسیر جلالین“ میں فرماتے ہیں:

”انی متوفیک قابضک ورافعک الی من الدنیا من
غیر موت یعنی اللہ عزوجل نے عیسیٰ علیہ الصلاۃ والسلام
سے فرمایا میں تجھے اپنے پاس لے لوں گا اور دنیا سے بغیر
موت دیئے اٹھا لوں گا“

تفسیر ”امام ابوالبقاعکبری“ میں ہے:

”انه رفع الی السماء ثم یتوفی بعد ذلک عیسیٰ علیہ
الصلاۃ والسلام آسمان پر اٹھا لئے گئے ہیں اور اس کے

بعد وفات دیئے جائیں گے“
تفسیر ”سمین و تفسیر فتوحات الہیہ“ میں ہے:

”انه الى السماء ثم يتوفى بعد ذلك بعد نزوله الى الارض وحكمه بشريعة محمد ﷺ وه آسمان پر اٹھائے گئے اور اس کے بعد زمین پر اتر کر شریعت محمدیہ ﷺ پر حکم کر کے وفات پائیں گے“
امام بغوی تفسیر ”معالم التنزیل“ میں فرماتے ہیں:

”قال الحسن و الكلبي وابن جريج اني قابضك ورافعك من الدنيا الى من غير موت بذلك يعني امام حسن بصری نے کہ اجلہ ائمہ تابعین و تلامذہ امیر المؤمنین مولیٰ علی کرم اللہ تعالیٰ وجہہ الکریم سے ہیں اور محمد بن السائب کلبی اور امام عبد الملک بن عبد العزیز بن جریج نے کہ اجلہ و اکابر ائمہ تبع تابعین سے اور حسب روایت ائمہ تابعین سے ہیں آیہ کریمہ کی تفسیر کی کہ اے عیسیٰ میں تجھے اپنی طرف اٹھالوں گا بغیر اس کے کہ تیرے جسم کو موت لاحق ہو“

امام فخر الدین رازی ”تفسیر کبیر“ میں فرماتے ہیں:

”قد ثبت الدلیل انه حی وورد الخبر عن النبی ﷺ
انه سینزل ویقتل الدجال ثم انه تعالیٰ یتوفاه بعد
ذالك دلیل سے ثابت ہو چکا ہے کہ عیسیٰ علیہ الصلاۃ و
السلام زندہ ہیں اور سید عالم ﷺ سے حدیث آئی ہے کہ
وہ عنقریب اتریں گے اور دجال کو قتل کریں گے پھر اس
کے بعد اللہ عزوجل انہیں وفات دے گا“

اسی میں ہے:

”التوفی اخذ الشیء وافیاً ولما علم اللہ تعالیٰ ان
من الناس من یخطر بباله ان الذی رفع اللہ هو
روحہ لا جسده ذکر هذا الکلام لیدل انه علیہ
الصلاة والسلام رفع بتمامه الى السماء بروحه و
جسده توفی کہتے ہیں کسی چیز کے پورا لینے کو جبکہ اللہ عز
وجل کے علم میں تھا کہ کچھ لوگوں کو یہ وہم گزرے گا کہ
عیسیٰ علیہ الصلاۃ والسلام کی روح آسمان پر گئی نہ بدن
لہذا یہ کلام فرمایا جس سے معلوم ہوا کہ وہ تمام وکمال مع
روح و بدن آسمان پر اٹھائے گئے“

”تفسیر عنلیہ القاضی وکفایہ الراضی“ للعلامة شهاب الدین الخفاجی میں ہے:

”سبق انه عليه الصلاة والسلام لم يصلب ولم يميت
او پر گزرا کہ عیسیٰ علیہ الصلاۃ والسلام نہ سولی دیئے گئے نہ
انتقال فرمایا“

امام بدرالدین محمود عینی ”عمدة القاری شرح صحیح بخاری“ میں فرماتے ہیں:

”کذا روی من طریق ابی رجاء عن الحسن قال قبل
موت عيسى والله لحي ولكن اذا نزل آمنوا به
اجمعون وذهب اليه اكثر اهل العلم يعني آية كريمه
وان من اهل الكتب الا يه كي جو تفسیر حضرت سیدنا
ابو ہریرہ رضی اللہ تعالیٰ عنہ نے فرمائی امام حسن بصری سے
بطریق ابی رجاء مروی ہوئی کہ انہوں نے فرمایا معنی آیت
یہ ہیں کہ تمام کتابی موت عیسیٰ علیہ الصلاۃ والسلام سے
پہلے ایمان لانے والے ہیں اور فرمایا خدا کی قسم عیسیٰ علیہ
الصلاۃ والسلام زندہ ہیں اور اکثر اہل علم کا یہی مذہب ہے“

امام شمس الدین ابو عبد اللہ محمد ذہبی نے ”تجرید الصحابة“ اور امام تاج الدین سبکی نے
”کتاب القواعد“ اور امام ابن حجر عسقلانی نے ”اصابة“ میں سیدنا عیسیٰ علیہ الصلاۃ والسلام کو
ہمارے نبی اکرم سید عالم ﷺ کے صحابیوں میں شمار کیا کہ وہ شب معراج حضور اقدس ﷺ

کے دیدار سے بہرہ اندوز ہوئے ظاہر ہے کہ ان کی تخصیص اسی بنا پر ہے کہ انھیں یہ دولت قبل طریان موت نصیب ہوئی ورنہ شب معراج حضور کی زیارت کسی نبی نے نہ کی امام بکی نے اس مضمون کو ایک چیتاں میں ادا فرمایا کہ رسول اللہ ﷺ کی امت سے وہ کونسا جوان ہے جو باتفاق تمام جہاں کے حضرت افضل الصحابہ صدیق اکبر و فاروق اعظم و عثمان غنی و علی مرتضیٰ رضی اللہ تعالیٰ عنہم اجمعین سب سے افضل ہے یعنی سیدنا عیسیٰ علیہ الصلوٰۃ والسلام۔
 ”اصابہ فی تمیز الصحابہ“ میں ہے:

”عیسیٰ المسیح بن مریم الصدیقة رسول للہ و کلمتہ
 القاہالی مریم ذکرہ الذہبی فی التجرید مستدرکا
 علی من قبلہ فقال عیسیٰ بن مریم رسول للہ رأی
 النبی ﷺ لیلۃ الا سراء فہو نبی و صحابی و ہو آخر من
 یموت من الصحابة والغزہ القاضی تاج الدین السبکی
 فی قصیدتہ التی فی او اخر القواعد لہ فقال ے
 من باتفاق جمیع الخلق افضل من
 خیر الصحاب ابی بکرو من عمر
 ومن علی ومن عثمان و هو فتی
 من امة المصطفیٰ المختار من مضر
 یعنی مسیح ابن مریم اللہ کے رسول ہیں اور وہ اللہ کا کلمہ

ہیں جنہیں اس نے حضرت مریم کی طرف الہی فرمایا، اسے امام ذہبی نے ”تجريد الصحابة“ میں اپنے اگلوں سے استدراک کرتے ہوئے ذکر کیا تو فرمایا: اللہ کے رسول عیسیٰ ابن مریم نے شب معراج میں حضور نبی کریم ﷺ کی زیارت کی تو وہ نبی اور صحابی ہیں اور وہ ایسے صحابی ہیں جن کا وصال سارے صحابہ کے بعد ہوگا اور قاضی تاج الدین سبکی نے اسے اپنے قصیدے میں رکھا جو کہ ”کتاب القواعد“ کے اواخر میں ہے کہ: وہ کون سا جوان ہے جو باتفاق تمام جہاں افضل الصحابہ ابو بکر و عمر و عثمان و علی رضی اللہ عنہم سے بھی افضل ہے وہ جوان امت مصطفیٰ کا قبیلہ مضر سے ہے۔ (فاروقی)

امام ذہبی کی اس عبارت میں یہ بھی تصریح ہے کہ عیسیٰ علیہ الصلوٰۃ والسلام ایسے صحابی ہیں جن کا انتقال سب صحابہ کرام رضی اللہ تعالیٰ عنہم کے بعد ہوگا یہاں کلمات ائمہ دین و علمائے معتمدین کی کثرت اس حد پر نہیں کہ ان کے احاطہ و استیعاب کی طمع ہو سکے اور اہل حق کے لئے اس قدر بھی کافی اور مخالف متعسف کہ اپنی ناقص عقل کے آگے ائمہ کو کچھ نہیں گنتے ان کے لئے ہزار دفتر ناوانی لہذا اسی قدر پر بس کریں۔

رابعاً یہی قول جمہور ہے اور قول جمہور ہی معتمد و منضوذا بھی شرح ”صحیح بخاری شریف“ سے گزرا ذہب الیہ اکثر اہل العلم (یعنی اکثر اہل علم کا یہی مذہب ہے)۔

خامساً یہی قول صحیح و مرئح اور قول صحیح کا مقابل ساقط و نامعتبر امام قرطبی صاحب ”مفہم شرح صحیح مسلم“ پھر علامۃ الوجود امام ابوالسعود ”تفسیر ارشاد العقل السلیم“ میں فرماتے ہیں:

”النصح ان الله تعالى رفعه من غير وفاة ولا نوم
كما قال الحسن وابن زيد هو اختيار الطبري و
هو الصحيح عن ابن عباس رضي الله تعالى عنهما
صحیح یہ ہے کہ اللہ تعالیٰ نے انھیں زندہ بیدار اٹھا لیا نہ ان کا
انتقال ہوا نہ اس وقت سوتے تھے جیسا کہ امام حسن بصری
و ابن زید نے تصریح فرمائی اور اس کو امام طبری نے اختیار
کیا اور حضرت عبداللہ بن عباس رضی اللہ تعالیٰ عنہما سے
بھی صحیح روایت یہی ہے“

”عمدة القاری شرح صحیح بخاری“ میں ہے:

”القول الصحيح انه رفع وهو حي صحیح قول یہ ہے

کہ وہ زندہ اٹھا لئے گئے“

اقول یہ تو بالیقین ثابت کہ وہ دنیا میں عنقریب نزول فرمانے والے ہیں اور

اس کے بعد وفات پانا قطعاً ضرور تو اگر آسمان پر اٹھائے جانے سے پہلے بھی وفات
ہوئی ہوتی تو دوبار ان کی موت لازم آئے گی کیوں کہ امید کی جائے کہ اللہ عزوجل اپنے

ایسے محبوب جمیل ایسے رسول عظیم و جلیل پر (کہ ان پانچ مرسلین اولی العزم صلوات اللہ تعالیٰ وسلامہ علیہم سے ہیں جو باقی تمام انبیاء و مرسلین و خلق اللہ اجمعین سے افضل اور زیادہ محبوب رب عزوجل ہیں) دوبار مصیبت مرگ بھیجے گا۔

جب حضور پر نور سید یوم النشور ﷺ کا وصال شریف ہوا اور امیر المؤمنین عمر فاروق اعظم رضی اللہ تعالیٰ عنہ اس سخت صدمے کی دہشت میں تلوار کھینچ کر کہنے لگے خدا کی قسم رسول اللہ ﷺ نے انتقال نہ فرمایا اور انتقال نہ فرمائیں گے یہاں تک کہ منافقوں کی زبانیں اور ہاتھ پاؤں کانٹیں اور ان کے قتل کا حکم دیں صدیق اکبر رضی اللہ تعالیٰ عنہ نعش اقدس پر حاضر ہوئے جھک کر روئے انور پر بوسہ دیا پھر روئے اور عرض کی:

”بابی انت وامی واللہ لا یجمع اللہ علیک موتین اما
الموتۃ الّتی کتبت علیک فقد متہا میرے ماں باپ حضور
پر قربان خدا کی قسم اللہ تعالیٰ حضور پر دو موتیں جمع نہ فرمائے
گا وہ جو مقدر تھی ہو چکی بابی انت وامی طبت حیاً ومیتاً
والذی نفسی بیدہ لا یذیقک اللہ الموتین ابدلاً
میرے ماں باپ حضور پر قربان حضور زندگی میں بھی پاکیزہ
اور بعد انتقال بھی پاکیزہ قسم اس کی جس کے قبضہ قدرت
میں میری جان ہے اللہ تعالیٰ کبھی حضور کو دو موتیں نہ
چکھائے گا رواہ البخاری والنسائی وابن ماجہ

عن ام المؤمنین الصديقة رضی اللہ تعالیٰ عنہا یعنی
اس حدیث پاک کو بخاری، نسائی اور ابن ماجہ نے حضرت
عائشہ رضی اللہ تعالیٰ عنہ سے روایت کی۔ (فاروقی)

تو ایسی بات جب تک نص صریح سے ثابت نہ ہو انبیاء اللہ خصوصاً ایسے رسول
جلیل کے حق میں ہرگز نہ مانی جائے گی خصوصاً روح اللہ عیسیٰ علیہ الصلوٰۃ والسلام جن کی
دعا یہ تھی کہ الہی اگر تو یہ پیالہ یعنی جام مرگ کسی سے پھیرنے والا ہے تو مجھ سے پھیر
دے بارگاہ عزت میں رسول اللہ کی جو عزت ہے اس پر ایمان لانے والا بے دلیل صریح
واضح تصریح کے کیوں کر مان سکتا ہے کہ وہ یہ دعا کرے اور رب عزوجل اس کے
بدلے ان پر موت پر موت نازل فرمائے یہ ہرگز قابل قبول نہیں انصاف کیجئے تو ایک
یہی دلیل ان کے زندہ اٹھائے جانے پر کافی و دانی ہے وباللہ التوفیق۔

تنبیہ دوم:- اقول قرآن مجید سے اتنا ثابت اور مسلمان کا ایمان کہ سیدنا
عیسیٰ علیہ الصلوٰۃ والسلام یہود عنود کے مکرو کیود سے بچکر آسمان پر تشریف لے گئے، رہا یہ
کہ تشریف لے جانے سے پہلے زمین پر ان کی روح قبض کی گئی اور جسم یہیں چھوڑ کر
صرف روح آسمان پر اٹھائی گئی اس کا آیت میں کہیں ذکر نہیں یہ دعویٰ زائد ہے جو مدعی
ہو ثبوت پیش کرے ورنہ قول بے ثبوت محض مردود ہے۔

مخالف نے جو کچھ ثبوت میں پیش کیا سب بیہودہ ہے وہ یا تو نرا افتراء اس کے
اپنے دل کا اختراع ہے یا مطلب سے محض بیگانہ جس میں مقصود کی بو بھی نہیں یا مراد میں

غیر نص جو مدعی کے لئے ہرگز بکار آمد و کافی نہیں۔

سب کا بیان سنئے!

ایک افتراء: تو اس کا وہ کہنا ہے کہ سید عالم ﷺ نے ان آیات کی تفسیر میں ثابت فرمادیا کہ عیسیٰ الصلاۃ والسلام بعد قبض روح آسمان پر اٹھائے گئے۔

دوسرا افتراء: - حضرت عبداللہ بن عباس رضی اللہ تعالیٰ عنہما پر کہ انہوں نے ایسا فرمایا حالانکہ ہم ابھی ثابت کر آئے کہ ان سے بسند صحیح اس کا خلاف ثابت ہے وہ اسی کے قائل ہیں کہ عیسیٰ علیہ الصلاۃ والسلام نے ابھی وفات نہ پائی ان کی موت سے پہلے یہود و نصاریٰ ان پر ایمان لائیں گے امام قرطبی سے گزرا کہ یہی روایت ابن عباس سے صحیح ہے رضی اللہ تعالیٰ عنہما۔

تیسرا افتراء: - صحیح بخاری شریف پر کہ اس میں یہ تفسیر سید عالم ﷺ و ابن عباس سے مروی ہے حالانکہ اس میں بروایت حضرت ابن عباس صرف اس قدر ہے کہ رسول اللہ ﷺ نے فرمایا:

”انکم محشورون وان ناسا یؤخذ بہم ذات
الشمال فاقول کما قال العبد الصالح وکنت
علیہم شہیدا مادمتم فیہم الی قوله العزیز
الحکیم یعنی تمہارا حشر ہوگا اور کچھ بائیں طرف معاذ
اللہ جانب جہنم لے جائے جائیں گے میں وہ عرض کروں

گا جو بندہ صالح عیسیٰ بن مریم نے عرض کیا کہ میں ان پر گواہ تھا جب تک ان میں موجود رہا جب تو نے مجھے وفات دی تو ہی ان پر مطلع رہا اور تو ہر چیز پر گواہ ہے اگر تو انہیں عذاب کرے تو وہ تیرے بندے ہیں اور اگر تو انہیں بخش دے تو تو ہی ہے غالب حکمت والا

اس حدیث میں مدعی کے اس دعوے کا کہاں پتا ہے کہ آسمان پر جانے سے پہلے وفات ہوئی اور صرف روح اٹھائی گئی اور بے گانہ و بے علاقہ اس آئیہ کریمہ:

فَلَمَّا تَوَفَّيْتَنِي كُنْتُ أَنْتَ الرَّقِيبَ عَلَيْهِمْ ط

کا ذکر ہے یہاں اگر وفات بمعنی موت ہو بھی تو یہ تو روز قیامت کا مکالمہ ہے۔
رب العزۃ جل جلالہ فرماتا ہے:

”يَوْمَ يَجْمَعُ اللَّهُ الرُّسُلَ فَيَقُولُ مَاذَا أُجِبْتُمْ ط قَالُوا لَا عِلْمَ لَنَا ط إِنَّكَ أَنْتَ عَلَّامُ الْغُيُوبِ ۝ إِذْ قَالَ اللَّهُ يٰعِيسَى ابْنَ مَرْيَمَ اذْكُرْ نِعْمَتِي عَلَيْكَ وَعَلَىٰ وَالِدَتِكَ إِذْ أَيَّدْتُكَ بِرُوحِ الْقُدُسِ تُكَلِّمُ النَّاسَ فِي الْمَهْدِ وَكَهْلًا وَإِذْ عَلَّمْتُكَ الْكِتَابَ وَالْحِكْمَةَ وَالتَّوْرَةَ وَالْإِنْجِيلَ وَإِذْ تَخْلُقُ مِنَ الطِّينِ كَهَيْئَةِ الطَّيْرِ بِأَمْرِي فَتَنْفُخُ فِيهَا فَتَكُونُ طَيْرًا بِإِذْنِي وَتُبْرِئُ

الْأَكْمَه وَالْأَبْرَص بِإِذْنِي وَإِذْ أَخْرَجُ الْمَوْتَى
بِإِذْنِي وَإِذْ كَفَفْتُ بَنِي إِسْرَءِيلَ عَنْكَ إِذْ جِئْتَهُمْ
بِالْبَيِّنَاتِ فَقَالَ الَّذِينَ كَفَرُوا مِنْهُمْ إِنْ هَذَا إِلَّا سِحْرٌ
مُبِينٌ ۝ وَإِذْ أَوْحَيْتُ إِلَى الْحَوَارِيِّينَ أَنْ آمِنُوا بِي
وَبِرَسُولِي قَالُوا آمَنَّا وَاشْهَدْ بِأَنَّا مُسْلِمُونَ ۝ إِذْ قَالَ
الْحَوَارِيُّونَ يُعِيسَى ابْنُ مَرْيَمَ هَلْ يَسْتَطِيعُ رَبُّكَ
أَنْ يُنْزِلَ عَلَيْنَا مَائِدَةً مِنَ السَّمَاءِ ۖ قَالَ اتَّقُوا اللَّهَ إِنْ
كُنْتُمْ مُؤْمِنِينَ ۝ قَالُوا نَرِيدُ أَنْ نَأْكُلَ مِنْهَا وَتَطْمَئِنَّ
قُلُوبُنَا وَنَعْلَمَ أَنْ قَدْ صَدَّقْتَنَا وَنَكُونَ عَلَيْهَا مِنَ
الشَّاهِدِينَ ۝ قَالَ عِيسَى ابْنُ مَرْيَمَ اللَّهُمَّ رَبَّنَا أَنْزِلْ
عَلَيْنَا مَائِدَةً مِنَ السَّمَاءِ تَكُونُ لَنَا عِيدًا لِأَوَّلِنَا وَ
آخِرِنَا وَآيَةً مِنْكَ وَارْزُقْنَا وَأَنْتَ خَيْرُ الرَّازِقِينَ ۝ قَالَ
اللَّهُ إِنِّي مُنْزِلُهَا عَلَيْكُمْ فَمَنْ يَكْفُرْ بَعْدُ مِنْكُمْ فَإِنِّي
أَعَذِّبُهُ عَذَابًا لَا أَعَذِّبُهُ أَحَدًا مِنَ الْعَالَمِينَ ۝ وَإِذْ قَالَ
اللَّهُ يُعِيسَى ابْنُ مَرْيَمَ أَنْتَ قُلْتَ لِلنَّاسِ اتَّخِذُوا نِي
وَأُمَّيَ الْهَيْسِ مِنْ دُونِ اللَّهِ ۖ قَالَ سُبْحَنَكَ مَا
يَكُونُ لِي أَنْ أَقُولَ مَا لَيْسَ لِي بِحَقِّ ۖ إِنْ كُنْتُ

قُلْتُهُ فَقَدْ عَلِمْتَهُ ۖ تَعَلَّمُ مَا فِي نَفْسِي وَلَا أَعْلَمُ
 مَا فِي نَفْسِكَ ۖ إِنَّكَ أَنْتَ عَلَّامُ الْغُيُوبِ ۝ مَا قُلْتُ
 لَهُمْ إِلَّا مَا أَمَرْتَنِي بِهِ أَنْ اْعْبُدُوا اللَّهَ رَبِّي وَرَبَّكُمْ ۖ
 وَكُنْتُ عَلَيْهِمْ شَهِيدًا مَّا دُمْتُ فِيهِمْ ۖ فَلَمَّا
 تَوَفَّيْتَنِي كُنْتُ أَنْتَ الرَّقِيبَ عَلَيْهِمْ ۖ وَأَنْتَ عَلَى
 كُلِّ شَيْءٍ شَهِيدٌ ۝ إِنَّ تُعَذِّبُهُمْ فَإِنَّهُمْ عَبَادُكَ ۖ
 وَإِنْ تَغْفِرَ لَهُمْ فإِنَّكَ أَنْتَ الْعَزِيزُ الْحَكِيمُ ۝ قَالَ
 اللَّهُ هَذَا يَوْمُ يَنْفَعُ الصَّادِقِينَ صِدْقُهُمْ ۖ جَسَدَن جَمْع
 فرمائے گا اللہ تعالیٰ رسولوں کو فرمائے گا تمہیں کیا جواب
 ملا؟ بولے ہمیں کچھ خبر نہیں بیشک تو ہی خوب جانتا ہے
 سب چھپی باتیں جب فرمایا اللہ نے اے مریم کے
 بیٹے عیسیٰ یاد کر میرے احسان اپنے اوپر اور اپنی ماں
 پر جب میں نے پاک روح سے تیری مدد کی، تو لوگوں
 سے باتیں کرتا پالنے میں اور پکی عمر ہو کر اور سب میں
 نے تجھے سکھائی کتاب اور حکمت اور توریت اور انجیل
 اور جب تو مٹی سے پرند کی سی صورت میرے حکم سے
 بناتا پھر اس میں پھونک مارتا تو وہ میرے حکم سے اڑنے

لگتی اور تو مادر زاد اندھے اور سفید داغ والے کو میرے
حکم سے شفا دیتا اور جب تو مردوں کو میرے حکم سے
زندہ نکالتا اور جب میں نے بنی اسرائیل کو تجھ سے روکا
جب تو ان کے پاس روشن نشانیاں لے کر آیا تو ان میں
کے کافر بولے کہ یہ تو نہیں مگر کھلا جادو اور جب میں
نے حواریوں کے دل میں ڈالا کہ مجھ پر اور میرے
رسول پر ایمان لاؤ بولے ہم ایمان لائے اور گواہ رہ کہ
ہم مسلمان ہیں، جب حواریوں نے کہا اے عیسیٰ بن
مریم کیا آپ کا رب ایسا کرے گا کہ ہم پر آسمان سے
ایک خوان اتارے؟ کہا اللہ سے ڈرو اگر ایمان رکھتے
ہو بولے ہم چاہتے ہیں کہ اس میں سے کھائیں اور
ہمارے دل ٹھہریں اور ہم آنکھوں دیکھ لیں کہ آپ نے
ہم سے سچ فرمایا اور ہم اس پر گواہ ہو جائیں، عیسیٰ بن
مریم نے عرض کی اے اللہ! اے رب ہمارے ہم پر
آسمان سے ایک خوان اتار کہ وہ ہمارے لئے عید ہو
ہمارے اگلے پچھلوں کی اور تیری طرف سے نشانی اور
ہمیں رزق دے اور تو سب سے بہتر رزق دے

دینے والا ہے، اللہ نے فرمایا کہ میں اسے تم پر اتارتا ہوں
 پھر اب جو تم میں کفر کرے گا تو بے شک میں اسے وہ عذاب
 دوں گا کہ سارے جہان میں کسی پر نہ کروں گا اور جب
 فرمایا اللہ نے اے عیسیٰ مریم کے بیٹے کیا تو نے کہہ دیا تھا
 لوگوں سے کہ مجھے اور میری ماں کو دو خدا بنا لو اللہ کے سوا؟
 بولا پاکی ہے تجھے مجھے روا نہیں کہ وہ کہوں جو مجھے نہیں پہنچتا
 اگر میں نے کہا تو تجھے خوب معلوم ہوگا تو جانتا ہے جو
 میرے جی میں ہے اور میں نہیں جانتا تو تیرے علم میں ہے
 بے شک تو ہی جانتا ہے سب چھپی باتیں میں نے نہ کہا ان
 سے مگر وہی جس کا تو نے مجھے حکم دیا کہ پوجو اللہ کو جو مالک
 ہے میرا اور تمہارا اور میں ان پر گواہ تھا جب تک میں ان میں
 تھا جب تو نے مجھے وفات دی تو ہی ان پر مطلع رہا اور تو ہر
 چیز پر گواہ ہے اگر تو انہیں عذاب کرے تو وہ تیرے بندے
 ہیں اور اگر تو انہیں بخش دے تو بیشک تو ہی غالب حکمت
 والا ہے فرمایا اللہ نے یہ دن ہے جس میں نفع دے گا چھوں
 کو ان کا سچ“

اول سے آخر تک یہ ساری گفتگو روز قیامت کی ہے کس نے کہا کہ عیسیٰ علیہ الصلوٰۃ والسلام کبھی وفات پائیں گے ہی نہیں کہ روز قیامت بھی اپنی وفات کا ذکر نہ کر سکیں شاید جاہل یہاں ”قَالَ اللَّهُ“ اور ”قَالَ سُبْحَنكَ“ میں ماضی کے صیغے دیکھ کر سمجھا کہ یہ تو گزری ہوئی باتیں ہیں اور قیامت کا دن ابھی نہ گزرا حالانکہ وہ نہیں جانتا کہ کلام فصیح میں آئندہ بات کو جو یقینی ہونے والی ہے ہزار جگہ ماضی کے صیغے سے تعبیر کرتے ہیں یعنی وہ ایسی یقینی الوقوع ہے کہ گویا واقع ہوئی۔

قرآن مجید میں بکثرت ایسے محاورات ہیں ”سورۃ اعراف“ میں دیکھئے:

وَنَادَىٰ أَصْحَبُ الْجَنَّةِ أَصْحَبَ النَّارِ جَنَّتِيوُنَ
دوزخیوں کو پکارا کہ ہم نے تو پایا جو وعدہ دیا ہمیں ہمارے
رب نے سچا کیا تم نے بھی پایا جو تمہیں وعدہ دیا تھا سچا
قَالُوا نَعَمْ وَهَبُوْلَہَا فَادْنُ مَوْدِدَ بَيْنَهُمْ تَوْنَدَا
ان میں ایک ندا دینے والے نے کہ خدا کی پھٹکار ستم
گاروں پر وَنَادَىٰ أَصْحَبُ الْجَنَّةِ اَنَّ سَلَامَ عَلَیْکُمْ
اعراف والے پکارے جنت والوں کو سلام تم پر وَنَادَىٰ
أَصْحَبُ الْأَعْرَافِ رِجَالًا یَّعْرِفُونَہُمْ بِسَمِیْنِہُمْ اور
اعراف والے پکارے دوزخیوں کو ان کی علامت سے
پہچان کر وَنَادَىٰ أَصْحَبُ النَّارِ أَصْحَبَ الْجَنَّةِ اور

دوزخی پکارے جنتیوں کو کہ ہمیں اپنے پانی وغیرہ سے کچھ
دو قائلو! إِنَّ اللَّهَ حَرَّمَهُمَا عَلَى الْكَافِرِينَ بولے اللہ
نے یہ نعمتیں کافروں پر حرام کی ہیں۔

اسی طرح ”سورہ صافات“ میں:

وَأَقْبَلَ بَعْضُهُمْ عَلَى بَعْضٍ يَتَسَاءَلُونَ (الآیات)

اور ”سورہ ص“ میں:

”قَالُوا بَلْ أَنْتُمْ لَأَمْرُحِبَّا بِكُمْ“ سے إِنَّ ذَلِكَ لَحَقٌّ

تُخَاصِمُ أَهْلَ النَّارِ“

تک دوزخ میں دوزخیوں کا باہم جھگڑا!

اور ”سورہ زمر“ میں:

”وَنُفِخَ فِي الصُّورِ فَصَبَقَ مَنْ فِي السَّمَوَاتِ وَمَنْ

فِي الْأَرْضِ الْأَمَنُ شَاءَ اللَّهُ“ سے وَقَالَ الْحَمْدُ لِلَّهِ

الَّذِي صَدَقْنَا“ الآية۔

تک تمام وقائع روز قیامت صیغہ ماضی میں ارشاد ہوئے ہیں اور خود اسی

آیت میں دیکھئے جس دن جمع کرے گا اللہ رسولوں کو پھر فرمائے گا تم نے کیا جواب پایا

بولے ہمیں کچھ غلم نہیں۔

یہاں بھی ان کا جواب بصیغہ ماضی ارشاد فرمایا اور نا کافی و نا مثبت آیہ کریمہ :

”اِذْ قَالَ اللّٰهُ يٰعِيسٰى اِنِّىْ مُتَوَفِّىْكَ وَرَافِعُكَ اِلٰى

وَمُطَهِّرُكَ مِنَ الَّذِىْنَ كَفَرُوْا“

سے استدلال جس میں ارشاد ہوتا ہے کہ:

”جب فرمایا اللہ نے اے عیسیٰ میں تجھے وفات دینے

والا اور اپنی طرف اٹھا لینے والا اور کافروں سے دور کر

دینے والا ہوں“

اولاً:- حرف واؤ ترتیب کے لئے نہیں کہ اس میں جو پہلے مذکور ہوا اس کا پہلے ہی

واقع ہونا ضرور ہو تو آیت سے صرف اتنا سمجھا کیا کہ وفات و رفع و تطہیر سب کچھ ہونے

والے ہیں اور یہ بلاشبہ حق ہے یہ کہاں سے مفہوم ہوا کہ رفع سے پہلے وفات ہو لے گی۔

”تفسیر امام عکرمی“ میں ہے:

”مُتَوَفِّىْكَ وَرَافِعُكَ اِلٰى كِلَاهِمَا لِلْمُسْتَقْبَلِ وَ

التقدير رافعك الى و متوفيك لانه رفع الى

السماء ثم يتوفى بعد ذلك“ یعنی یہ دونوں کلمے

مستقبل کے لئے ہیں اور رافعك الى و متوفيك مقدر

یعنی تمہیں اپنی طرف اٹھالوں گا اور تمہیں وفات دوں گا

اس لئے کہ انھیں آسمان کی طرف اٹھالیا گیا پھر اس کے

بعد ان کی وفات ہوگی۔ (فاروقی)

”تفسیر سمیس و تفسیر جمل و تفسیر مدارک و تفسیر کشاف و تفسیر بیضاوی و تفسیر
ارشاد العقل“ میں ہے:

”واللفظ للنسفی او ممیتک فی وقتک بعد النزول
من السماء و رافعک الآن اذالوا ولا یوجب
الترتیب“ یعنی یہ الفاظ نسفی کے ہیں ”یا تمہیں موت دوں
گا تمہاری موت کے وقت میں آسمان سے نازنے کے
بعد اور اس وقت میں تمہیں اٹھالیتا ہوں“ اس لئے کہ واؤ
ترتیب کو واجب نہیں کرتا۔ (فاروقی)

”تفسیر کبیر“ میں ہے:

”الایة تدل علی انه تعالیٰ یفعل به هذه الا
فعال فاما کیف یفعل ومتی یفعل فالامر فیہ
موقوف علی الدلیل وقد ثبت الدلیل انه
حسی“ یعنی آیت کریمہ اس بات پر دلالت کرتی ہے
کہ اللہ تعالیٰ اس کے ذریعہ یہ افعال کرتا ہے تو رہا یہ کہ
کس طرح کرتا ہے اور کب کرتا ہے؟ تو یہ معاملہ دلیل
پر موقوف ہے اور دلیل اس بات قائم ہو چکی ہے کہ وہ
زندہ ہیں۔ (فاروقی)

ثانیاً:- ”توفی“ خواہ مخواہ معنی موت میں نص نہیں ”توفی“ کہتے ہیں ”تسلم و قبض“ اور پورا لے لینے کو ”کبیر“ کی عبارت اوپر گزری کہ معنی یہ ہیں کہ مع جسم و روح تمام و کمال اٹھالوں گا ”تفسیر جلالین“ سے گزرا متوفیک قابضک و رافعک من غیر موت ”معالم التنزیل“ سے گزرا کہ حسن کلبی و ابن جریج نے کہا انسی قابضک و رافعک من غیر موت . اسی میں ہے:

”فعلی هذا للتوفی تاویلان احد هما انی رافعک الی
وافیالم ینالو امنک شیاً من قولهم توفیت من کذا
کذا واستوفیتہ اذا اخذتہ تاماً والأخرانی متسلمک
من قولهم توفیت منه کذا ای تسلمتہ“ یعنی اس بناء پر
”توفی“ کی دو تاویلیں ہیں ان میں سے ایک یہ کہ ”میں تم
کو مکمل سلامتی کے ساتھ اٹھالوں گا تو لوگ تمہارا کچھ نہ
بگاڑ پائیں گے“ (جیسے) اہل زبان کا قول کہ ”میں نے
اسے ایسے ایسے لے لیا جبکہ اس کو پورا پورا لے لے“
اور دوسری تاویل یہ ہے کہ ”میں تمہیں ان سے لے لوں گا“
(جیسے) اہل زبان کا قول کہ ”میں نے اس چیز کو ان
سے حاصل کر لیا“۔ (فاروقی)

”کشاف وانوار التزیل وتفسیر ابی السعد وتفسیر نسفی“ میں ہے:
 ”اوقابضك من الارض من توفيه مالی“ یعنی
 میں تجھے زمین سے اچک لوں گا (جیسے) اہل زبان کا
 قول کہ میرا مال اچک لیا گیا۔ (فاروقی)
 ”خفاجی علی البیضاوی“ میں ہے:

”ولذا فسر التوفی برفعه واخذہ من الارض کما
 یقال تو فیت المال اذا قبضته“ یعنی اس لئے
 ”توفی“ کی تفسیر ”زمین سے اٹھائے جانے سے“ کی
 جیسے کہا جائے کہ ”میرا مال فوت ہو گیا جب اسے لے
 لیا جائے۔ (فاروقی)

مثالاً:- توفی بمعنی استیفاء اجل ہے یعنی تمہیں تمہاری عمر کامل تک پہنچاؤں گا
 اور ان کافروں کے قتل سے بچاؤں گا ان کا ارادہ پورا نہ ہوگا تم اپنی عمر مقرر تک پہنچ کر اپنی
 موت انتقال کرو گے۔

”تفسیر سمین و تفسیر جمل و تفسیر مدارک و تفسیر کشاف و تفسیر بیضاوی و تفسیر

ارشاد“ میں ہے:

”انی مستوفی اجلک و مؤخرک و عاصمک من ان
 یقتلک الکفار الی ان تموت حتف انفاک“ یعنی میں

پورا کرں گا تمہارے اجل کو اور تمہیں مؤخر کروں گا اور
میں تمہیں محفوظ رکھوں گا کفار کے قتل کرنے سے یہاں
تک کہ تم اپنی طبعی موت پاؤ۔ (فاروقی)
”تفسیر کبیر“ میں ہے:

”ای متمم عمرک فحینئذ اتوفاک فلا اترکھم
حتی یقتلوك و هذا تاویل حسن“ یعنی میں تمہاری
عمر کو مکمل کروں گا تو اس وقت تمہیں وفات دوں گا میں
نہیں چھوڑوں گا ان کے لئے وہ کہ تمہیں قتل کر دیں
اور یہ تاویل اچھی ہے۔ (فاروقی)

رابعاً: - وفات بمعنی خواب خود قرآن عظیم میں موجود قال اللہ تعالیٰ:
”وَهُوَ الَّذِیْ یَتَوَفَّکُمْ بِاللَّیْلِ اللہ ہے جو تمہیں وفات
دیتا ہے رات میں یعنی سلاتا ہے“

وقال اللہ تعالیٰ:

”اللّٰهُ یَتَوَفَّی الْاَنْفُسَ حِیْنَ مَوْتِہَا وَالَّتِیْ لَمْ تَمُتْ فِیْ
مَنَاہِہَا اللہ تعالیٰ وفات دیتا ہے جانوں کو ان کی موت
کے وقت اور جو نہ مرے انہیں ان کے سوتے میں“

تو معنی یہ ہوئے کہ میں تمہیں سلاؤں گا اور سوتے میں آسمان پر اٹھالوں گا کہ اٹھائے جانے میں دہشت نہ لاحق ہو یہی قول امام ربیع بن انس کا ہے۔
”معالم“ میں ہے:

”قال الربيع بن انس المراد بالتوفي النوم و
كان عيسى قد نام فرفعه الله تعالى الى السماء
ومعناه اني منيمك ورافعك الى“ یعنی ربیع ابن
انس نے کہا کہ: ”توفی“ سے مراد ”نوم“ ہے کہ عیسیٰ علیہ
الصلوة والسلام سوتے رہے تھے تو اللہ تعالیٰ نے انہیں
آسمان پر اٹھالیا اور اس کا معنی یہ ہے کہ میں تمہیں سلاؤں
گا اور تمہیں اپنی طرف اٹھالوں گا۔ (فاروقی)

”مدارک“ میں ہے:

”او متوفى نفسك بالنوم و رافعك وانت نائم
حتى لا يلحقك خوف و تستيقظ و انت في
السماء امن مقرب“ یعنی میں تمہیں لے لوں گا
سوتے میں اور تمہیں اٹھالوں گا اس حال میں کہ تم سو رہے
ہو گے تاکہ تمہیں خوف نہ ہو اور تم بیدار ہو اس حالت

میں کہ آسمان میں مامون و مقرب ہو۔ (فاروقی)
 ”کشاف و انوار و ارشاد“ میں ہے:

”او متوفیک نائمنا ذروی انه رفع نائمنا“ یعنی
 میں تمہیں خواب میں لے لوں گا اس لئے کہ: مروی
 ہے عیسیٰ علیہ السلام سوتے میں اٹھائے گئے۔ (فاروقی)

اور ان کے سوا آیت میں اور بھی بعض وجوہ کلمات علماء میں مذکور، تو وفات
 کو بمعنی موت لینا اور اسے قبل از رفع ٹھہرا دینا محض بے دلیل ہے جس کا آیت میں
 اصلاً پتا نہیں۔

اقول بلکہ اگر خدا انصاف دے تو آیت تو اس مزعوم کار دفر مار ہی ہے ان
 کلمات کریمہ میں اپنے بندے عیسیٰ روح اللہ علیہ الصلاۃ والسلام کو تین بشارتیں تھیں۔
 ”متوفیک رافعک مطہرک“ اگر معنی آیت یہی ہوں کہ میں تمہیں موت
 دوں گا اور بعد موت تمہاری روح کو آسمان پر اٹھا لوں گا تو اس میں سوا اس کے کہ انھیں
 موت کا پیغام دیا گیا اور کون سی بشارت تازہ ہے مرنے کے بعد ہر مسلمان کی روح
 آسمان پر بلند ہوتی اور کافروں سے نجات پاتی ہے۔

قال اللہ تعالیٰ:

”اِنَّ الَّذِیْنَ کَذَبُوْا بِآیَاتِنَا وَاسْتَكْبَرُوْا عَنْهَا لَا تَفْتَحُ
 لَهُمْ اَبْوَابُ السَّمَآءِ بِسَبَبِ شَکِّ جَنِّ لَوْکُوْلٍ نَّهَارِی

آیتیں جھٹلائیں اور ان سے تکبر کیا ان کے لئے نہ
کھولے جائیں گے دروازے آسمان کے“

تو کافر کی روح آسمان پر نہیں جاتی ملائکہ عذاب جب لے کر جاتے ہیں درہائے
(دروازہ ہائے) آسمان بند کر لئے جاتے ہیں کہ یہاں اس ناپاک روح کی جگہ نہیں
بخلاف مومن کہ اس کی روح بلند ہوتی اور زیر عرش اپنے رب جل و علا کو سجدہ کرتی ہے تو
پچھلی باتیں ہر مسلمان کی روح کو حاصل۔

آیت میں صرف خبر موت رہ گئی اور ہمارے طور پر ہر ایک بشارت عظیمہ
مستقلہ ہے کہ میں تمہیں عمر کامل تک پہنچاؤں گا یہ کافر قتل نہ کر سکیں گے اور جیتے جی
آسمان پر اٹھالوں گا اور کافروں سے ایسا دور و پاک کردوں گا کہ عمر بھر کسی کافر کو تم پر اصلاً
دسترس نہ ہوگی جب دوبارہ دنیا میں آؤ گے یہ جو تمہیں قتل کرنا چاہتے ہیں تم خود انہیں قتل
کرو گے اور انہیں کو بلکہ تمام کافروں سے سارے جہان کو پاک کر دو گے کہ ایک دین
حق تمہارے نبی محمد ﷺ کا ہوگا اور تم تمام عالم میں اس کے مرجع و ماویٰ معہذا۔

شروع کلام میں فرمایا ہے:

”وَمَكْرُؤٌ وَّمَكْرَ اللَّهِ ۖ وَاللَّهُ خَيْرُ الْمَاكِرِينَ ۚ اِذْ قَالَ

اللَّهُ يٰعِيسٰى اِنِّیْ مُتَوَفِّیْكَ الْاٰیۃ“

یہاں یہ ارشاد ہوتا ہے کہ:

”کافروں نے عیسیٰ کے ساتھ مکر کیا انھیں قتل کرنا چاہا اور
اللہ عزوجل نے انہیں ان کے مکر کا بدلہ دیا کہ ان کا مکر الٹا
انھیں پر پڑا جب فرمایا اللہ تعالیٰ نے اے عیسیٰ میں تیرے
ساتھ یہ باتیں کرنے والا ہوں“

انصاف کیجئے اگر کچھ دشمن کسی بادشاہ ذوالاقتدار کے محبوب کو قتل کرنا
چاہتے ہوں اور وہ اسے بچائے تو بچانے کے معنی یہ ہوں گے کہ اسے سلامت نکال
لے جائے ان کا چاہنا نہ ہونے پائے یا یہ کہ ان کے قتل سے یوں محفوظ رکھے کہ خود
موت دیدے ان کی مراد تو یوں بھی برآئی آخر جو کسی کا قتل چاہے اس کی غرض یہی
ہوتی ہے کہ جان سے جائے وہ حاصل ہو گیا ان کے ہاتھوں سے نہ سہی اللہ کے ہاتھ
سے سہی بخلاف اس کے کہ انھیں ان کے قادر ذوالجلال والا کرام نے زندہ اپنے
پاس اٹھالیا کہ انھیں پھر بھیج کر ان خبیثوں کی شرارتیں انھیں کے دست مبارک سے
نیست و نابود کرائے تو یہ سچا بدلہ ان ملعونوں کے مکر کا ہے:

وَاللّٰهُ خَيْرُ الْمَا كِرِيْنَ ۝
یعنی اللہ بہتر خفیہ تدبیر کرنے والا
ہے، ایسی تحقیق ہونی چاہیے اور اللہ
ہی توفیق دینے والا ہے۔ (فاروقی)

**مسلمانو! ان منکروں کا ظلم قابل غور ہے ہم سے تو محض بے ضابطہ وہ جبروتی
تقاضے تھے کہ ثبوت حیات صرف قرآن سے دو آیت بھی قطعہ الدلالۃ ہو حدیث ہو بھی**

تو خاص صحیح بخاری کی ہو حالاں کہ از روئے قواعد علمیہ ہمارے ذمے ثبوت دینا ہی نہ تھا ہماری تقریرات سے روشن ہو چکا کہ مسئلے میں مخالفین مدعی ہیں اور بار ثبوت ذمہ مدعی ہوتا ہے تو ایک تو الٹا مطالبہ اور وہ بھی ایسی تنگ قیدوں سے جو عقلاً و نقلاً کسی طرح لازم نہیں اور جب خود ان مدعی صاحبوں کو ثبوت دینے کی نوبت آئی تو وہ گل کترے کہ رسول اللہ ﷺ پر افتراء حضرت عبداللہ بن عباس پر افتراء صحیح بخاری شریف پر افتراء محض بیگانہ و اجنبی سے استناد نہ قرآن پر بس نہ قطعیت کی ہوس اور کیا نا انصافی کے سر پر سینگ ہوتے ہیں ولا حول ولا قوۃ الا باللہ العلیٰ الظہیم۔

تنبیہ سوم:- اس نئے فیشن کے مسخوں کا سچے مسخ رسول اللہ و کلمۃ اللہ صلی اللہ تعالیٰ علیہ وسلم کی نسبت یہ سوال کہ اس دوبارہ رجوع میں وہ نبی نہ رہیں گے اور وہ نبوت یا رسالت سے خود مستغنی ہوں گے یا ان کو خدائے تعالیٰ اس عہدہ جلیلہ سے معزول کر کے امتی بنادے گا اگر ازراہ نادانی ہے تو محض سفاہت و جہالت ورنہ صریح شرارت و ضلالت۔

حاشا للہ نہ وہ خود مستغنی ہوں گے نہ کوئی نبی نبوت سے استعفاء دیتا ہے نہ اللہ عز و جل انہیں معزول فرمائے گا نہ کوئی نبی معزول کیا جاتا ہے وہ ضرور اللہ تعالیٰ کے نبی ہیں اور ہمیشہ نبی رہیں گے اور ضرور محمد رسول اللہ ﷺ کے امتی ہیں اور ہمیشہ امتی رہیں گے یہ سفیہ اپنی حماقت سے نبی ہونے اور محمد رسول اللہ ﷺ کے امتی ہونے میں باہم منافات سمجھا یہ اس کی جہالت اور محمد رسول اللہ ﷺ کی قدر و رفع سے غفلت ہے وہ نہیں

جانتا کہ ایک عیسیٰ روح اللہ علیہ الصلاۃ والسلام پر موقوف نہیں ابراہیم خلیل اللہ و موسیٰ کلیم اللہ و نوح نجی اللہ و آدم صفی اللہ و تمام انبیاء اللہ صلی اللہ تعالیٰ علیہم وسلم سب کے سب ہمارے نبی اکرم سید عالم ﷺ کے امتی ہیں حضور کا نام پاک نبی الانبیاء ہے۔

حدیث میں ہے حضور نبی الانبیاء ﷺ فرماتے ہیں:

”لو کان موسیٰ حیاً ما وسعہ الا اتباعی اگر موسیٰ زندہ

ہوتے انھیں میری پیروی کے سوا کچھ گنجائش نہ ہوتی

رواہ احمد و البیہقی فی الشعب عن جابر بن

عبد اللہ رضی اللہ تعالیٰ عنہما“ (یعنی احمد اور

بیہقی نے ”شعب الایمان“ میں حضرت جابر بن عبد اللہ

رضی اللہ تعالیٰ عنہ سے روایت کیا۔ فاروقی)

اور فرماتے ہیں صلی اللہ تعالیٰ علیہ وسلم:

”والذی نفس محمد بیدہ لو یدألکم موسیٰ“

فاتبعہ جموہ و ترکتونی لضللتکم عن سواء السبیل

ولو کان حیاً و ادرك نبوتی لاتبعنی قسم اس کی

جس کے قبضہ قدرت میں محمد ﷺ کی جان پاک ہے

اگر موسیٰ تمہارے لئے ظاہر ہوں اور تم مجھے چھوڑ کر ان

کی پیروی کرو تو سیدھی راہ سے بہک جاؤ گے اور اگر وہ زندہ ہوتے اور میری نبوت کا زمانہ پاتے تو ضرور میرا اتباع کرتے“

اس وقت تو ریت شریف کا ذکر تھا لہذا موسیٰ علیہ الصلوٰۃ والسلام کا نام لیا ورنہ انہیں کی تخصیص نہیں سب انبیاء کے لئے یہی حکم ہے۔

یہ سفہاء قرآن مجید کا نام لیتے اور حدیثوں سے منکر ہو کر فریب دہی عوام کے لئے صرف اسی سے استناد کا پیام دیتے ہیں مگر استغفر اللہ قرآن کی انہیں ہوا بھی نہ لگی یہ منہ اور قرآن کا نام اگر قرآن عظیم کبھی سنا بھی ہوتا تو ایسے بیہودہ سوال کا منہ نہ پڑتا۔
اللہ عزوجل قرآن عظیم میں فرماتا ہے:

”وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ ۖ قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي ۖ قَالُوا أَقْرَرْنَا ط قَالَ فَاشْهَدُوا ۚ وَأَنَا مَعَكُمْ مِنَ الشَّاهِدِينَ ۝ فَمَنْ تَوَلَّىٰ بَعْدَ ذَٰلِكَ فَأُولَٰئِكَ هُمُ الْفَاسِقُونَ ۝ اور یاد کر جب اللہ نے عہد لیا سب پیغمبروں سے جب میں تمہیں کتاب و حکمت عطا کروں پھر آئے تمہارے پاس ایک رسول تصدیق فرماتا ہوا اس کتاب کی

جو تمہارے ساتھ ہے تو تم ضرور ضرور اس پر ایمان لانا
اور ضرور ضرور اس کی مدد کرنا اللہ تعالیٰ نے فرمایا اے
پیغمبرو! کیا تم نے اس بات کا اقرار کیا اور اس عہد پر میرا
ذمہ لیا سب نے عرض کی ہم نے اقرار کیا فرمایا تو آپس
میں ایک دوسرے پر گواہ ہو جاؤ اور میں خود تمہارے
ساتھ اس عہد کا گواہ ہوں تو جو اس کے بعد پھر جائے تو
وہی لوگ بے حکم ہیں“

کیوں قرآن کا نام لینے والو! کیا یہ آیتیں قرآن میں نہ تھیں کیا اللہ عزوجل نے
اس سخت تاکید شدید کے ساتھ سب انبیاء و مرسلین علیہم الصلوٰۃ والسلام سے محمد رسول اللہ
صلی اللہ تعالیٰ علیہ وسلم پر ایمان لانے کا عہد نہ لیا کیا اس عہد سے ان سب کو محمد رسول
اللہ صلی اللہ تعالیٰ علیہ وسلم کا امتی نہ بنا دیا کیا یہ عہد لیتے وقت انہوں نے نبوت سے
استعفا کیا یا اللہ عزوجل نے انہیں معزول کر کے امتی کر دیا؟

اے سفیہو! اس عہد عظیم پر حضرت روح اللہ علیہ الصلوٰۃ والسلام اتریں گے
اور باوصف نبوت و رسالت محمد رسول اللہ ﷺ کے امتی و ناصر دین ہو کر رہیں گے

آسمان نسبت بعرش آمد فرود
گرچہ بس عالیت پیش خاک تود

اس آئیہ کریمہ کا نفیس جانفزا بیان اگر دیکھنا چاہو تو سیدنا الوالد المحقق دام ظلہ کی کتاب مستطاب ”منجلی (البقیہ بابا) ذہنا سیر (المرسلین)“ مطالعہ کرو اور ہمارے نبی اکرم سید عالم ﷺ کے نبی الانبیاء ہونے پر ایمان لاؤ۔
گرچہ شیریں دہناں بادشہاں دلوں
اوسلیمان جہان ست کہ خاتم با اوست

صلی اللہ تعالیٰ علیہ علیہ وسلم وبارک وسلم
رہا اس کا سوال کہ کس وقت آسمان سے رجوع کریں گے اس کا جواب وہی ہے کہ:
”ما المسئول عنہا با عدم۔۔۔ السائل“ یعنی جس
سے پوچھا گیا وہ سائل سے زیادہ جانتا ہے۔ (فاروقی)

اتنا یقینی ہے کہ وہ مبارک وقت بہت قریب آپہنچا ہے کہ وہ آفتاب ہدایت و کمال افق رحمت و جمال و قبر و جلال سے طلوع فرما کر اس زمین تیرہ و تار پر تجلی فرمائے اور ایک جھلک میں تمام کفر بدعت نصرانیت الہودیت، شرک، مجوسیت نیچریت، قادیانیت، رفض خروج و غیرہ اقسام ضلالت سب کا سویرا کر دے تمام جہان میں ایک دین اسلام ہو اور دین اسلام میں صرف ایک مذہب اہل سنت باقی سب تہ تیغ و نسلہ انساجۃ انسانیہ مگر تعین وقت کے آج سے کئی سال کے ماد باقی ہیں نہ ہمیں بتائی گئی نہ ہم جان سکتے ہیں جس طرح قیامت کے آنے پر ہمارا ایمان ہے اور اس کا وقت معلوم نہیں۔

تنبیہ چہارم :- مسلمانو! اللہ عزوجل نے انسان کو جامع صفات ملکی و بےہی و شیطانی بنایا ہے جسے وہ ہدایت فرمائے صفات ملکی ظہور کرتے اور اسے بعض یا کل ملائک سے افضل کر دیتے ہیں کہ:

”عبدی المؤمن احب الی من بعض ملائکتی“
یعنی میرے نزدیک میرا مومن بندہ بعض فرشتوں سے
بھی زیادہ محبوب ہے۔ (فاروقی)

شریعت ان کی شعار ہوتی ہے اور تقویٰ ان کا وثار کہ:

”لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ“
یعنی جو اللہ کا حکم نہیں ٹالتے اور جو انھیں حکم ہو وہی کرتے
ہیں۔ (کنز الایمان)

تواضع و فروتنی ان کی شان جبلی اور تکبر و تعلیٰ سے تنفر کلی کہ:

”ان الملائكة لتضع ارجلها لطلاب العلم“ یعنی بے شک
فرشتے طالب علم کے لئے اپنے پروں کو بچھا دیتے ہیں (فاروقی)

اور جس نے صفات بےہی کی طرف رجوع کی بہائم دار لیل و نہار بطن و فرج کا
خادم خوار اور فکر شہوات کا اسیر و گرفتار کہ:

”أُولَئِكَ كَمَا لَأَنْعَامٍ بَلْ هُمْ أَضَلُّ“ یعنی وہ چوپایوں کی
طرح ہیں بلکہ ان سے بڑھ کر گمراہ۔ (کنز الایمان)

اور جس پر صفات شیطانیہ غالب آئیں تکبر و ترفع اس کا دین و آئین کہ:

”أَبْسَىٰ وَاسْتَكْبَرَ وَكَانَ مِنَ الْكَافِرِينَ“ یعنی منکر ہوا

اور غرور کیا اور کافر ہو گیا۔ (کنز الایمان)

یہ ہر وقت طلب جاہ و شہرت میں مبتلا رہتے ہیں کہ کسی طرح وہ بات نکالتے جس سے آسمانِ تعلیٰ پر ٹوپی اچھالے دور دور نام مشہور ہو خاص و عام میں ذکر مذکور ہو، اپنا گروہ الگ بنائیں وہ ہمارا غلام ہم اس کے امام کہلائیں ان میں جن کی ہمت پوری ترقی کرتی ہے وہ ”أَنَا رَبُّكُمْ الْأَعْلَىٰ“ بولتے اور دعوے خدائی کی دکان کھولتے ہیں جیسے گزرے ہوؤں میں فرعون و نمرود وغیرہا مردودا برآنے والوں میں مسیح قادیانی کے سوا ایک اور مسیح خرنشین یعنی دجال لعین اور جو ان سے کم درجہ نبوت رکھتے ہیں کذاب یمامہ و کذاب ثقیف وغیرہا خبیثوں کی طرح ادعائے رسالت و نبوت پر تھکتے ہیں اور گھٹ کی ہمت والے کوئی مہدی موعود بنتا ہے کوئی غوثِ زماں کوئی مجتہد وقت کوئی چنیں و چناں۔

ہندوستان جس میں مدتوں سے اسلام بے سردار ہے اور دین بے یاور نفس امارہ کی آزادیاں کھلے بندوں رہنے کی شادیاں یہاں رنگ نہ لائیں تو کہاں ہزاروں مجتہد سیکڑوں ریفارمر مقتنان تہذیبِ مشرعیانِ نیچر کتنے ہی مہدی کتنے مذہبِ گر حشرات الارض کی طرح نکل پڑے اور خدا کی شانِ یفیدی مَنْ یَشَاءُ وَیُضِلُّ مَنْ یَشَاءُ جو کوئی کیسے ہی کھلے باطل صریح جھوٹ کا نشان باندھ کر آگے بڑھا کچھ عقل کے اندھے قسمت کے اوندھے اس کے کے پیچھے بولنے آخر یہی آدمی تھے جو فرعون کو سجدہ کرتے

یہی آدمی ہوں گے جو دجال کا ساتھ دیں گے ان صدیوں کے دورے میں مہدی تو کتنے ہی نکلے اور زمین کا پیوند ہوئے۔

سنا جاتا ہے ایک صاحب کو پانچ پانی کے زور میں اُتچ کی سو جھی کہ مہدی بننا پرانا ہو گیا اور نرا امتی بننے میں لطف ہی کیا لاؤ عیسیٰ موعود بنیں اور ادعائے الہام کی بنیاد پر نبوت کی دیوار چنیں اور ادھر عیسائیوں کا زمانہ بنا ہوا ہے اگر کہیں صلیب کے صدقے میں نصیب جاگا اور ان کی سمجھ میں آ گیا جب تو جنگل میں منگل ہے سولی کے دن گئے بڑے کی شادی کا دن گل ہے یورپ و امریکہ و براہ ماؤنڈیا سب تخت اپنے ہی ہیں اپنے ہی بندے خداوند تاج و شہی ہیں پاؤں میں چاند تارے کا جوتا سر پر سورج کا تاج ہوگا باپ کو جیتے جی معزول کر کے بیٹے کا راج ہوگا اور ایسا نہ بھی ہوا تو چند گانھ کے پورے اندھے تو کہیں گئے ہی نہیں یوں بھی اپنا ایک گردہ الگ تیار شہرت حاصل سرداری برقرار۔

اس خیال کے جمانے کو جہاں ہزاروں گل کھلائے صد ہا جل کھیلے وہاں ایک ہلکا سانچ یہ بھی چلے کہ سیدنا عیسیٰ علیٰ نبینا الکریم و علیہ الصلوٰۃ و التسلیم تو مر بھی گئے اب وہ کیا خاک اتریں گے اور کیا کریں دھریں گے جو کچھ ہیں ہمیں ذات شریف ہیں ہمیں آخری امید گاہ میں حنیف ہیں ہمیں قاتل خنزیر ہمیں قاطع یسود ہمیں کا سر صلیب ہمیں مسیح موعود گویا انھیں کی ماں کنواری انھیں کا باپ معدوم احادیث متواترہ میں انھیں کے آنے کی دھوم مگر یہ ان کی نرمی خانم ہوس ہے اور حیات و موت عیسوی میں ان کی گفتگو عبث۔

ہم پوچھتے ہیں موت عیسوی منافی نزول ہے یا نہیں اگر نہیں اور بیشک نہیں جیسا کہ ہم مقدمہ خامسہ میں روشن کر آئے جب تو اس دعوے سے تمہیں کیا نفع ملا اور احادیث نزول کو اپنے اوپر ڈھالنے سے کیا کام چلا اور اگر بالفرض منافی جانئے تو یقیناً لازم کہ موت سے انکار کیجئے حیات ثابت مانئے کہ اگر موت ہوتی تو نزول نہ ہوتا مگر نزول یقینی کہ مصطفیٰ ﷺ کے ارشادات متواترہ اس کی دلیل قطعی مسلمان ہرگز کسی فریب دہندہ کی بناوٹ مان کر اپنے رسول کریم علیہ الصلوٰۃ والسلام کے ارشادات کو معاذ اللہ غلط و باطل جاننے والے نہیں جو کوئی ان کے خلاف کہے اگر چہ زمین سے آسمان تک اڑے مسلمان اس کا ناپاک قول بدتر از بول اسی کے منہ پر مار کر الگ ہو جائیں گے اور مصطفیٰ ﷺ کے دامن پاک سے لپٹ جائیں گے، اللہ تعالیٰ ان کا دامن نہ چھڑائے دنیا نہ آخرت میں آمین آمین بجاہ عندک یا الرحمن الرحیم۔

اور بفرض باطل یہ سب کچھ سہی پھر آخر تمہاری مسیحیت کیوں کر ثابت ہوئی؟

ثبوت دو اور اپنے دعوے کی غیرت کی آن ہے تو صرف قرآن سے دو!

وہ دیکھو قرآن کی بارگاہ سے محروم پھرتے ہو اچھا وہاں نہ ملا حدیث سے دو، وہ دیکھو حدیث کی درگاہ سے خائب و خاسر پلٹتے ہو خیر یہاں بھی ٹھکانا نہ لگا تو کسی صحابی ہی کا ارشاد کسی تابعی ہی کا اثر کسی امام کا قول کچھ تو پیش کرو کہ احادیث متواترہ میں مصطفیٰ صلی اللہ تعالیٰ علیہ وسلم نے جو نزول عیسیٰ کی بشارت دی ہے اس سے مراد کوئی ہندی پنجابی ہے جہاں جہاں ابن مرزیم ارشاد ہے وہاں کسی پنجابن کا بچہ مغل زادہ مراد ہے اور ایسے بدیہی

البطالان دعوؤں کا کہیں سے ثبوت نہ دے سکو ہر طرف سے ناامید ہر طرح سے باطل تو غوام کو چھلنے اور پینترے بدلنے اور ترچھے نکلنے اور اٹنے اچھلنے سے کیا حاصل حضرت مسیح مع جسم و روح یا صرف روح سے بعد انتقال گئے یا جیتے جاگتے تمہیں کیا نفع اور تم پر ذلت بے ثبوتی کیوں کر دفع تمہارا مطلب ہر طرح مفقود تمہارا دعا ہر طرح مردود پھر اس بے معنی بحث کو چھیڑ کر کیا سنبھالو گے؟ اور عیسیٰ کی وفات سے مغل کو مرسل، پنجابن کو مریم، نطفے کو کلمہ، اول کو اکرم، بیابہ کو کنواری، ادخال کو دم کیوں کر بنا لو گے؟ بالجملہ وہی دو حرف کہ مقدمہ ثالثہ و رابعہ میں گزرے ان تمام جہالات فاحشہ کے رد میں کافی و وافی ہیں واللہ الحمد۔

تنبیہ پنجم :- بفرض باطل یہ بھی سہی کہ نزول عیسیٰ سے مراد کسی مماثل عیسیٰ کا ظہور ہے مگر مصطفیٰ صلی اللہ تعالیٰ علیہ وسلم نے صرف اتنا ہی تو ارشاد فرمایا کہ نزول عیسیٰ ہوگا بلکہ اس سے پہلے بہت وقائع ارشاد ہوئے ہیں کہ جب یہ واقع ہو لیں گے اس کے بعد نزول ہوگا اس کے مقارن بہت احوال و اوصاف بتائے گئے کہ اس طور پر اتریں گے یہ کیفیت ہوگی اس کے لاحق بہت حوادث و کوائن بیان فرمائے گئے کہ ان کے زمانے میں یہ ہوگا آخر ان سب کا صادق آنا تو ضرور ہے۔

مثلاً سابقات میں روم و شام و تمام بلاد اسلام باستثنائے حریم شریفین سب مسلمانوں کے ہاتھ سے نکل جانا سلطان اسلام کا شہادت پانا تمام زمین کا فتنہ و فساد سے بھر جانے کے باعث اولیائے عالم کا مکہ معظمہ کو ہجرت کر جانا وہاں حضرت امام آخر

ان زمان کا طواف کعبہ کرتے ہوئے ظہور فرمانا اولیاء کرام و سائر اہل اسلام کا ان کے ہاتھ پر بیعت کرنا نصاریٰ کا سابق یا اعماق ملک شام میں لام باندھنا۔

ان کی طرف مدینہ طیبہ سے لشکر اسلام کا نہضت فرمانا، نصاریٰ کا اپنے ہم قوم نو مسلموں سے لڑائی مانگنا، مسلمانوں کا انھیں اپنی پناہ میں لینا، لشکر مسلمین کا تین حصے ہو جانا، نصاریٰ پر فتح عظیم پانا، فتح یاب حصے کا قسطنطنیہ کو نصاریٰ سے چھیننا، ملحمہ کبریٰ کا واقع ہونا، ہزار ہا مسلمانوں کا تین روز اپنے خیموں سے قسم کھا کر نکلنا کہ فتح کر لیں گے یا شہید ہو جائیں گے اور شام تک سب کا شہید ہو جانا، آخر میں نصرت الہی کا نزول فرمانا، مسلمانوں کا فتح اجل و اعظم پانا، اتنے کافروں کا کھیت ہونا کہ پرندہ اگر ان کی لاشوں کے ایک کنارے سے اڑے تو دوسرے کنارے تک پہنچنے سے پہلے مر کر گر جائے۔

مسلمانوں کا اموال غنیمت تقسیم کرتے میں ابلیس لعین کی زبان سے خروج دجال کی غلط خبر سن کر پلٹنا، وہاں اس کا نشان نہ پانا، پھر اس خبیث اعداؤنا اللہ منہ کا ظہور کرنا، بیشمار عجائب دکھانا، مینہ برسانا، کھیتی اگانا، زمین کو حکم دے کر خزانے نکلوانا، خزانوں کا اس کے پیچھے ہو لینا، سب سے پہلے بستر ہزار یہود طیلسان پوش کا اس کا فرپر ایمان لانا، اس کا لشکر بننا، دجال کا ایک جوان مسلمان کو تلوار سے دو ٹکڑے کر کے پھر زندہ کرنا اس (مسلمان) کا اس پر فرمانا کہ اب مجھے اور بھی یقین ہو گیا کہ تو وہی کانا کذاب ملعون ہے جس کے خروج کی ہمیں نبی صلی اللہ تعالیٰ علیہ وسلم نے خبر دی تھی اگر

کچھ کر سکتا ہے تو اب تو مجھے کچھ ضرر پہنچا پھر اس کا ان پر قدرت نہ پانا، خائب و خاسر ہو کر رہ جانا، چالیس روز میں اس ملعون کا حرمین طہیین کے سوا تمام جہاں میں گشت لگانا، اہل عرب کا سمٹ کر ملک شام میں جمع ہونا، اس خبیث کا انھیں محاصرہ کرنا، بائیس ہزار مرد جنگی اور ایک لاکھ عورتوں کا محصور ہونا۔

کیا تمہارے نکلنے سے پیشتر یہ سب وقائع واقع ہو گئے؟ واللہ کہ صریح جھوٹے ہو۔

اب چلے مقارنات: ناگاہ اسی حالت میں قلعہ بند مسلمانوں کو آواز آنا کہ گھبراؤ نہیں فریادرس آپہنچا عیسیٰ موعود علیہ والصلوة والسلام کا باب دمشق کے پاس دمشق الشام کے شرقی جانب منارہ سپید کے نزدیک دو فرشتوں کے پروں پر ہاتھ رکھے آسمان سے نزول فرمانا بے نہائے بالوں سے پانی ٹپکنا جب سر جھکائیں یا اٹھائیں موئے مبارک سے موتیوں کا جھڑنا یہاں تکبیر ہو چکی نماز قائم ہے، حضرت امام مہدی کا بامر عیسوی امامت فرمانا، حضرت کا ان کے پیچھے نماز پڑھنا، سلام پھیر کر دروازہ کھلوانا، اس طرف ستر ہزار یہود مسلح کے ساتھ اس مسیح کذاب نیک چشم کا ہونا، مسیح صدیق صلی اللہ تعالیٰ علیہ وسلم کو دیکھتے ہی اس کا آن گھلنا، بھاگنا، عیسیٰ علیہ الصلاۃ والسلام کا اس کے تعاقب میں جانا ”باب لد“ کے پاس اسے قتل فرمانا، اس کا خون ناپاک اپنے نیزہ پاک پر دکھانا، کیا تم پر یہ صفات صادق ہیں؟ کیا تم سے یہ وقائع واقع ہوئے؟ لا واللہ صریح جھوٹے ہو۔

آگے سنئے واقعات عہد مبارک: سید موعود مسیح محمود صلوات اللہ تعالیٰ وسلامہ کا صلیبیں توڑنا، خنزیر کو قتل فرمانا، جزیہ اٹھا دینا، کافر سے ”امسا السلام و امسا السیف“ پر عمل فرمانا یعنی ”اسلام لا اور نہ تلوار“ تمام کفار روئے زمین کا مسلمان یا مقتول ہونا، یہود کو گن گن کر قتل فرمانا، پیڑوں پتھروں کا مسلمانوں سے کہنا اے مسلمان آئیہ میرے پیچھے یہودی ہے سودین اسلام کے تمام مذاہب کا یکسر نیست و نابود ہو جانا، روحاء کے راستے سے حج یا عمرے کو جانا، مزار اقدس سید اطہر رحمۃ اللہ علیہ پر حاضر ہو کر سلام کرنا، قبر انور سے جواب آنا اور ان کے زمانے میں ہر طرح کا امن و چین ہونا، لالچ حسد بغض کا دنیا سے اٹھا جانا، شیر کے پہلو میں گائے کا چرنا، بھیڑیے کی بغل میں بکری کا بیٹھنا، سانپ کو ہاتھوں میں لے کر بچوں کا کھیلنا، کسی کو ضرر نہ پہنچانا، آسمان کا اپنی برکتیں اونڈیل دینا، زمین کا اپنی برکات اگل دینا، پتھر کی چٹان پر دانہ بکھیر دو تو کھیتی ہو جانا، اتنے بڑے اناروں کا پیدا ہونا (کہ) چھلکے کے سایہ میں ایک جماعت کا آ جانا، ایک بکری کے دودھ سے ایک قوم کا پیٹ بھرنا، روئے زمین پر کسی کا محتاج نہ ہونا، دینے والا اشرفیوں کے توڑے لئے پھرے کوئی قبول نہ کرے وغیرہ وغیرہ۔

کیا یہ تمہارے اس زمانہ پر شور و شمین کے حالات ہیں؟ کلاً واللہ صریح جھوٹے ہو، اسی طرح اور وقائع کثیرہ مثلاً یا جوج و ما جوج کا عہد: سوی میں نکلنا، دجلہ و فرات وغیرہ ما دریا کے دریا پی کر بالکل سکھا دینا، عیسیٰ علیہ الصلاۃ والسلام کا بحکم الہی مسلمانوں کو کوہ طور کے پاس محفوظ جگہ رکھنا، یا جوج و ما جوج کا دنیا خالی دیکھ کر آسمان پر تیر پھینکنا

کہ زمین تو ہم نے خالی کر لی اب آسمان والوں کو ماریں، اللہ عالیٰ کا ان خبیثوں کے استدراج کے لئے تیروں کو آسمان سے خون آلودہ واپس فرمانا، ان کا دیکھ کر خوش ہونا کو دنا، پھر عیسیٰ علیہ الصلوٰۃ والسلام کی دعا سے ان اشقیاء پر بلائے نغف کا آنا، سب کا ایک رات میں ہلاک ہو کر رہ جانا، روئے زمین کا ان کی عفونت سے خراب ہونا، دعائے عیسوی سے ایک سخت آندھی آکر ان کی لاشیں اڑا کر سمندر میں پھینک دینا، عیسیٰ و مسلمین کا کوہ طور سے نکلنا، شہروں میں ازسرنو آباد ہونا، چالیس سال زمین میں امامت دین و حکومت عدل آئین فرما کر وفات پانا، حضور سید المرسلین صلی اللہ تعالیٰ علیہ وسلم کے پہلوئے مبارک میں دفن ہونا۔

جب تم اپنی عمر جو لکھا کر آئے ہو پوری کر لو تو انشاء اللہ العظیم سب مسلمان علانیہ دیکھ لیں گے کہ حضرت عزرائیل علیہ الصلوٰۃ والسلام نے تمہیں تو گلا دبا کر تمہارے مقرر اصلی کو پہنچایا اور ان باقی واقعوں سے بھی کوئی تم پر صادق نہ آئے پھر تم کیوں کر مماثل عیسیٰ و مراد احادیث ہو سکتے ہو؟ اگر کہئے ہم حدیثوں کو نہیں مانتے، جی یہ تو پہلے ہی معلوم تھا کہ آپ منکر کلام رسول اللہ ہیں (صلی اللہ تعالیٰ علیہ وسلم)۔

مگر یہ تو فرمائیے کہ پھر آپ مسیح موعود کس بنا پر بنتے ہیں؟ کیا قرآن عظیم میں کوئی آیت صریحہ قطعیۃ الدلالتہ موجود ہے کہ عیسیٰ کا نزول موعود ہے؟ تو بتاؤ اور نہیں تو آخر یہ موعود کہاں سے گار ہے ہو؟ انہیں حدیثوں سے، جب حدیثیں نہ مانو گے موعودی کا پھندنا کس گھر سے لاؤ گے؟ ع

شرم بادت از خدا و از رسول

مگر بحمد اللہ مسلمان کبھی ایسی زلیات پر کان نہ رکھیں گے کیا ممکن ہے کہ معاذ اللہ معاذ اللہ وہ ارشادات مصطفیٰ ﷺ کو جھوٹا جانیں اور ان کے منکر مخالف کو سچا؟
حاشا للہ اور پھر مخالف بھی وہ جو خود انھیں ارشادات کے سہارے اپنے خیالی پلاؤں پر کاتا ہوتا ہمارے موعود بننے کو تو حدیثیں سچی مگر تطبیق اوصاف و وقائع کے وقت جھوٹی:

أَفْتَوْا مِنْوْنَ بِبَعْضِ الْكِتَابِ	یعنی تو کیا خدا کے کچھ حکموں پر ایمان
وَتَكْفُرُونَ بِبَعْضٍ ۖ فَمَا	لاتے ہو اور کچھ سے انکار کرتے ہو تو
جَزَاءُ مَنْ يَفْعَلْ ذَلِكَ	جو تم میں ایسا کرے اس کا کیا بدلہ ہے
مِنْكُمْ إِلَّا خِزْيٌ فِي الْحَيَاةِ	مگر یہ کہ دنیا میں رسوا ہو اور قیامت
الدُّنْيَا ۖ وَيَوْمَ الْقِيَمَةِ يُرَدُّوْنَ	میں سخت تر عذاب کی طرف پھیرے
إِلَىٰ أَشَدِّ الْعَذَابِ ۚ وَمَا اللَّهُ	جائیں گے اور اللہ تمہارے کو تکموس سے
بِغَافِلٍ عَمَّا تَعْمَلُونَ ۝ وَقِيلَ	غافل نہیں اور فرمایا گیا کہ دور ہوں بے
بُعْدًا لِّلْقَوْمِ الظَّالِمِينَ ۝	انصاف لوگ اور اللہ ہی کے لئے حمد
وَالْحَمْدُ لِلَّهِ رَبِّ الْعَالَمِينَ ۝	ہے جو سارے جہان کا رب ہے۔

جواب سوال اخیر اب نہ رہا مگر سائل کا حضرت امام مہدی و اعور دجال

کی نسبت سوال بتوفیق اللہ تعالیٰ اس کے جواب لیجئے۔

قولہ حضرت امام مہدی اور دجال کا ہونا قرآن شریف میں ہے یا نہیں؟

اقول ہے اور بہت تفصیل سے۔

قولہ ہے تو اس کی آیت۔

اقول ایک نہیں متعدد، دیکھو سورۃ والنجم شریف آیت تیسری اور چوتھی، سورۃ فتح شریف آخر آیت کا صدر، سورۃ قلب القرآن مبارک کی پہلی چار آیتیں وغیرہ ذلک مواقع کثیرہ۔

جواب دوم:- دیکھو مقدمہ اولیٰ۔

جواب سوم:- قادیانی کا نکلنا اس کا عیسیٰ موعود ہونا قرآن شریف میں ہے یا نہیں اگر ہے تو اس کی آیت اور نہیں تو وجہ؟

كَذٰلِكَ الْعَذَابُ ۚ وَلَْعَذَابُ ۙ

الْآخِرَةُ اَكْبَرُ ۙ لَوْ كَانُوْا يَعْلَمُوْنَ ۝

الحمد للہ کہ یہ مختصر جواب ۲۲ رمضان مبارک روز جان افروز دو شنبہ ۱۳۱۵ھ کو

حلقہ پوش اختتام اور بلحاظ تاریخ ”الصلامہ الربانی علی اسراف القادیانی“

ہوا و صلی اللہ تعالیٰ علی سیدنا و مولانا محمد والہ و صحبہ اجمعین

و اے ر دعوتنا ان الحمد للہ رب العلمین واللہ سبحنہ و تعالیٰ اعلم

و علمہ جل مجدہ اتم و احکم

محمد بن المعروف بحمد رضا البریلوی

عفی عنہ بحمد المصطفیٰ النبی الامی صلی اللہ تعالیٰ علیہ وسلم

فتاویٰ حامدِ

کتاب

الطہارۃ

کیا فرماتے ہیں علمائے دین و مفتیان شرع متین مسئلہ ذیل میں کہ
کچی چھینٹ اور رنگے ہوئے کپڑے سے نماز جائز ہے یا نہیں کپڑا پاک ہے یا
پلید؟ بینو او توجروا۔

(الجواب:- علاوہ ازیں کہ ہماری شریعت کچھ سہلہ کا ضابطہ عامہ و اصل کلی ہے کہ:

”الاصل فی الاشیاء الطہارة“ یعنی اشیاء میں اصل

طہارت ہے۔ (فاروقی)

تو جب تک کہ بطریق شرعیہ پڑیا میں اسپرٹ وغیرہ نجاست کا میل یقینی طور پر
ثابت نہ ہو جائے اس کی نجاست کا حکم رجما بالغیب و بے ثبوت ہوگا، میں کہتا ہوں
اگر بطریق شرعی ثابت ہو جائے کہ پڑیا میں اسپرٹ کا میل ہے تو اس میں شک نہیں
کہ ہندیوں کو اس کی رنگت میں ابتلائے عام ہے اور عموم بلوئی نجاست متفق علیہا میں
باعث تخفیف حتی فی موضع النص القطعی۔

”کما فی ترشش البول قلدرروس الابرکما حققه

المحقق عنی الاطلاق فی فتح القدیر“ یعنی جیسے سوئی

کے نوک کے برابر پیشاب کے چھینٹے میں ہے جیسا کہ محقق

علی الاطلاق نے ”فتح القدیر“ میں ثابت کیا۔ (فاروقی)

نہ کہ محل اختلاف میں جو زمانہ صحابہ سے عہد مجتہدین تک برابر اختلافی چلا آیا نہ

کہ جہاں صاحب مذہب حضرت امام اعظم و امام ابو یوسف رحمہما اللہ تعالیٰ کا اصل مذہب طہارت ہو اور وہی امام ثالث امام محمد سے بھی ایک روایت اور اسی کو طحاوی وغیرہ ائمہ ترجیح و تصحیح نے مختار مرجع رکھا ہونہ کہ ایسی حالت میں جہاں اس مصلحت کو بھی دخل نہ ہو جو متاخرین اہل فتویٰ کو اصل مذہب سے عدول اور روایت آخری امام محمد کے قبول پر باعث ہوئی نہ کہ جب مصلحت الٹی اس کے ترک اور اصل مذہب پر افتاد کی موجب ہو تو ایسی جگہ بلا وجہ بلکہ برخلاف وجہ مذہب مہذب صاحب مذہب رضی اللہ تعالیٰ عنہ کو ترک کر کے مسلمانوں کو ضیق و حرج میں ڈالنا اور عامہ مؤمنین و مؤمنات جمیع دیار و اقطار ہندیہ کی نمازیں معاذ اللہ باطل اور انھیں آثم و مصر علی الکبیرۃ قرار دینا روش فقہی سے یکسر دور پڑنا ہے۔

غرض پڑیا پاک ہے۔

اس مسئلہ میں مذہب حضرت امام اعظم اور امام ابو یوسف رضی اللہ تعالیٰ عنہما سے عدول کی کوئی وجہ نہیں اور ہمارے ان اماموں کے مذہب پر پڑیا کی رنگت سے نماز بلا شبہ جائز ہے۔

فقیر اس زمانے میں اس پر فتویٰ دینا پسند کرتا ہے:

کما افتی بہ حضرة
استاذی و والدی و مجدد
یعنی جیسا کہ اس سلسلے میں میرے
استاذ اور والد گرامی حضرت مجدد

المائة الحاضرة امام اهل مائة حاضره امام اهل سنت مدظلہ

السنة مدظلهم العالی. العالی نے فتویٰ دیا۔ (فاروقی)

اور اس سے نماز نہ ہونے کا فتویٰ دینا آج کل سخت حرج کا باعث ہے۔

والحرج مدفوع بالنص یعنی حرج دفع ہوتی ہے نص سے

وعموم البلوی من موجبات اور عموم بلوی سے موجبات تخفیف

التخفيف لا سيمافی مسائل کے سبب خاص کر مسائل طہارت

الطهارة والنجاسة. اور نجاست میں۔ (فاروقی)

ہاں بادامی رنگ کی پڑیا کو سوا (کہ اس کی طہارت میں کوئی شبہ نہیں) اور رنگت کی پڑیا سے ورع کے لئے بچنا اولیٰ ہے:

وهذا كله مصرح في یعنی ان تمام مسئلے کی تصریح فتاویٰ

الفتاوى المباركة العطايا مبارکہ "العطايا النبوية في الفتاوى

النبوية في الفتاوى الرضوية الرضوية" میں فرمائی۔ (فاروقی)

والله تعالى اعلم بالصواب وعندہ امر الكتاب.

محمد المعروف بحمد رضا البریلوی

كان له الله تعالى بجاه حبيبہ. احمد المجتبى عليه التحية والثناء.